

بِسْمِ اللَّهِ مَجْرِيهَا وَمُرْسِيهَا ط (۱۱/۴۱)

طُوفَانِ نُوحٍ

سفینہٴ برگ گل بنالے گا قافلہٴ مُورِنا تو اس کا
ہزار موجوں کی ہو کشاکش، مگر یہ دریا سے پار ہوگا

کتاب طیبہ لہذا ہاں اہل بیت فرمائی السلام

حضرت نوح (سنتہ ق.م)

یافث

حام

اقوام عاد و ثمود (حضرت ہود و صالح علیہما السلام)

(حضرت ابراہیم سنتہ ق.م) حضرت لوط علیہ السلام آپ کے برادر زادہ

میران

حضرت اسحق علیہ السلام

حضرت یعقوب علیہ السلام (اسرائیل)

حضرت موسیٰ علیہ السلام و حضرت ہارون (سنتہ ق.م)

حضرت شعیب (سنتہ ق.م)

حضرت داؤد علیہ السلام سنتہ ق.م

حضرت سلیمان علیہ السلام

حضرت یونس علیہ السلام (سنتہ ق.م)

حضرت زکریا علیہ السلام

حضرت یحییٰ علیہ السلام

قرب زمانہ حضرت عیسیٰ

حضرت اسماعیل علیہ السلام

نبی یوط (عیسوا دوم)

عالمی (اصحاب الحجر) یونس

حضرت ایوب علیہ السلام

(سینہ ق.م)

قتیدہ ماہ

(اصحاب الرس)



بِسْمِ اللّٰهِ الرَّحْمٰنِ الرَّحِیْمِ

حضرت نوح علیہ السلام

دُور افقِ مُبین پر، تاروں کی چھاؤں میں، انسانی رشد و ہدایت کی آسمانی قندیلیں ہاتھ میں لئے نورانی پیکروں کا جو مقتدر قافلہ دکھائی دیتا ہے، قرآن کریم نے اس کے تذکرہ جمیلہ کی ابتداء حضرت نوح سے کی ہے۔

آج دنیا کے گوشے گوشے میں انسانوں کی آبادی نظر آتی ہے لیکن دنیا شروع سے اسی طرح آباد نہیں چلی آئی۔ علمائے تاریخ الامم رفتہ رفتہ اثری انکشافات سے اس نتیجہ پر پہنچ رہے ہیں کہ نسلِ انسانی کا اولیٰ سرچشمہ کسی ایک مقام پر تھا۔ جہاں سے اس کی سوتیلی بھڑکیں اور ندیوں اور دریاؤں کی شکل میں اطرافِ عالم میں بہ نکلیں۔

وَ اللّٰهُ اَنْزَلَ لَكُمْ مِنَ الْاَرْضِ نَبَاتًا ۙ (۱۷/۷۱)

اور اللہ نے تم کو زمین سے نباتات کی طرح پھیلایا۔

لے اس سے مراد سلسلہ ارتقا کی رو سے نسلِ انسانی کا ظہور پذیر ہونا بھی ہے۔

انسانی آبادی کا اولین سرچشمہ | قیاس کیا جاتا ہے کہ انسانی آبادی کا یہ اولین سرچشمہ چھیل کیسپین کے اطراف و جوانب

میں واقع تھا۔ اس قیاس کے ماتحت علم الاقوام والسنہ کے محققین نے اقوام عالم کو مختلف مماثلت و مشابہت کی بنا پر تین شاخوں میں تقسیم کیا ہے۔

(۱) آریائی (ایرین) مثلاً ہندی اقوام، ایرانی اور فرنگستانی۔

(۲) تورانی (منگولین) مثلاً ترکستانی، چینی۔

(۳) سامی (سمینک) مثلاً عرب، آرامی، عبرانی، سریانی، کلدانی وغیرہ۔

بعض علمائے انساب، اقوام عالم کی تقسیم اختلاف رنگ کی بنا پر کرتے ہیں، یعنی سفید فام

(مثلاً اُرم سامیہ اور فرنگی) سیاہ فام یا سرخ فام (باشندگان، افریقہ، اور زرد فام (جاپانی اور چینی وغیرہ)۔

ان کے برعکس تورات کا بیان ہے کہ طوفانِ نوح کے بعد جب انسانوں کی نئی زندگی شروع ہوئی تو نسل

انسانی حضرت نوح کے تین بیٹوں یافت: TAPHEETH، حام (HAM) اور سام (SHEM) سے

آگے بڑھی اور موجودہ اقوام عالم انہی کی یادگار ہیں۔ ان تینوں نسلوں میں سے تورات کو صرف سامی نسل

(SEMITIC RACE) سے تعلق ہے کیونکہ انبیائے کرام کا وہ سلسلہ جس کا ذکر تورات میں ہے اسی

خاندان سے متعلق تھا۔

بنی سام کا مولد و مسکن | بنی سام کی اس قوم کا مولد و مسکن کونسا علاقہ تھا، یہ مسئلہ علمائے تاریخ کے نزدیک اہم مباحث کا مرکز رہا ہے۔ اگرچہ تاریخ کی قدیم

ترین کتابوں میں اس موضوع پر بہت کچھ ملتا ہے لیکن اٹھارویں اور انیسویں صدی کے اثری انکشافات

نے بحث و نظر کا رخ اس طرح بدل دیا ہے کہ اب بیسویں صدی میں یہ مسئلہ گویا متحقق ہو چکا ہے کہ

اُرم سامیہ کا اولین وطن ملک عرب تھا، جہاں سے نکل کر وہ بابل، سیریا، مصر اور فینیشیا تک پھیل گئے۔

اس تحقیقات سے یہ اہم حقیقت بے نقاب ہو کر سامنے آرہی ہے کہ اُرم سابقہ اور ملل قدیمہ کی تاریخ و

تمدن میں عرب کو کیا اہمیت حاصل رہی ہے، یعنی مصر و شام، فلسطین و عراق وغیرہ کی یہ تمام قومیں،

جنہیں الگ الگ سلسلہ کہا جاتا ہے، درحقیقت ایک ہی درخت کی مختلف شاخیں ہیں جو سر زمین عرب

سے اُبھرا۔ اس اعتبار سے ان تمام اقوام کی زبانوں کی اصل بھی عربی زبان کی قدیم شکل قرار پائے گی۔ یہ امور

ہنوز ان انکشافات کا نتیجہ ہیں جو معرض شہود میں آچکے ہیں۔ کیا معلوم آگے چل کر ان میں کیا کیا امتنانے ہوتے چلے جائیں گے جن سے یہ حقیقت سامنے آجائے گی کہ قرآن کریم نے بالخصوص انہی اقوام اور انہی انبیائے کرام کا ذکر کیوں کیا ہے؟ ہو سکتا ہے اور قرآن اس پر شاہد ہیں کہ مزید انکشافات سے انسانی آبادی کی موجودہ تقسیم (جس کا ذکر اوپر آچکا ہے) سمٹ سٹا کر اس ایک نقطہ میں مرکوز ہو جائے کہ ان تمام اقوام عالم کی ابتدا ریگستان عرب ہی سے ہوئی، جہاں کہ شہر مکہ کو قرآن کریم اُمّ القریٰ (آبادیوں کی ماں) قرار دیتا ہے۔ بہر حال آج یہ قریب قریب متحقق ہو چکا ہے کہ سامی اقوام کا مولد اول عرب تھا جہاں سے وہ اطراف وحوالی میں پھیلیں۔ ان اقوام کے مورث اعلیٰ حضرت نوح کے بیٹے قوم نوح کا مولد تھے۔ اس لئے قوم نوح کا وطن بھی انہی علاقوں میں تھا۔ قرآن کریم نے بتایا ہے کہ حضرت نوح کی کشتی جو دی پہاڑ پر جا کر ٹھہری۔ تورات نے اس کا نام "اراراط" بتایا ہے جس کے متعلق خیال ہے کہ وہ آرمینیا کے سلسلہ کوہ میں واقع ہے۔ اس سلسلہ کوہ سے دجلہ و فرات (TIGRIS AND EUPHRATES) بہتے ہوئے جنوب کی طرف آتے ہیں اور غلیج فارس کے کچھ اوپر آپس میں مل کر اس میں گر جاتے ہیں۔ اندازہ یہ ہے کہ قوم نوح کا وطن دجلہ و فرات ہی کا درمیانی علاقہ تھا۔

اب رہا یہ کہ اس قوم کا زمانہ کونسا تھا؟ قرآن کریم نے بتایا ہے کہ قوم عاد، قوم نوح کی نباشیں اور زمانہ (SUCCESSOR) تھی۔ (دیکھئے ۷۹/۷۹)

قوم عاد کے متعلق تحقیق یہ ہے کہ وہ اُمّ سامیہ اولیٰ کا سب سے وسیع قبیلہ تھا جس کی شوکت و عظمت کی داستانوں کا نشان قدیم تاریخوں سے ملتا ہے۔ اس قبیلہ نے عرب، بابل اور مصر میں بڑی بڑی سلطنتیں قائم کیں۔ عاد کا زمانہ تین ہزار سال ق.م سے پیشتر کا متعین کیا جاتا ہے۔ اس اعتبار سے یوں سمجھتے کہ قوم نوح کا زمانہ کوئی چار پانچ ہزار سال قبل مسیح (یا آج سے چھ سات ہزار سال پیشتر) کا تھا۔ اس لئے کہ ایک شخص (سام) کی اولاد کو قوم بننے اور پھر اتنی شوکت و عظمت حاصل کرنے کے لئے اُس زمانہ میں ہزار پندرہ سو سال کی مدت تو درکار ہوگی۔ بہر حال یہ قیاس و تخمین ہے جس کی بنیاد علمائے تاریخ

لے اس باب میں رینان کا بیان اہلیس و آدم کے آخری باب میں دیا جا چکا ہے۔

لے عرب سے مراد موجودہ حجاز ہی کا علاقہ نہیں۔

واثریات کی تحقیقات پر ہے۔ قرآن کریم تاریخ اور جغرافیہ کی کتاب نہیں۔ یہ نوع انسانی کے لئے ضابطہ ہدایت ہے اور قوموں کے عروج و زوال اور زندگی اور موت کے اصول پیش کرتا ہے۔ چنانچہ اس میں اقوام و ملین کا تذکرہ بھی اسی ضمن میں آیا ہے۔ بایں ہمہ یہ بھی حقیقت ہے کہ ان تمام اقوام قدیمہ کے متعلق جن کی بابت اور تو اور خود عربوں کے پاس بھی عمومی اور سطحی تعارف کے سوا معلومات کا کچھ ذخیرہ نہ تھا، تاریخی و اثری انکشافات سے جو کچھ ابھر کر سامنے آ رہا ہے وہ ان خطوط و نقوش کے خلاف نہیں جن کا اجمالی تذکرہ قرآن کریم میں ہے بلکہ ان کی تائید و تصدیق کرتا چلا جا رہا ہے۔

قرآنی حقائق اور تاریخی شواہد اور اصل یہ ہے کہ جہاں کہیں حقیقت کی نمود ہوگی، وہیں نہیں سکتا کہ وہ قرآن کے کسی اجمالی یا تفصیلی بیان سے مختلف ہو۔ اس لئے کہ قرآن یکسر حقیقت ثابتہ ہے۔ اس میں ظن و تخمین اور ریب و تشکیک کی کہیں گنجائش نہیں۔ یہ قرآن کا اعجاز ہے کہ علمی تحقیقات کی روشنی میں جہاں دیگر مذاہب کے عام "مسلمات" افسانوں میں تبدیل ہوتے چلے جا رہے ہیں، قرآنی اجمالات کی توثیق و تصدیق ہوتی چلی جاتی ہے۔ دنیا کو ابھی اور علمی ترقی کرنے کے دیکھئے۔ وہ خود بخود دیکھ لے گی کہ قرآن کا یہ دعویٰ کس قدر حقیقت پر مبنی ہے کہ

سَنُرِيهِمْ آيَاتِنَا فِي الْآفَاقِ وَ فِي أَنْفُسِهِمْ حَتَّىٰ يَتَّبِعِنَا
لَهُمْ أَنَّهُ الْحَقُّ ۗ (۴۱/۵۳)

وہ وقت دور نہیں کہ ہم انہیں خارجی کائنات اور خود ان کی نفسیاتی دنیا (یا عربوں کے اپنے اندر اور ان کے باہر کی اقوام میں) اپنی نشانیاں دکھاتے چلے جائیں گے تا آنکہ یہ بات نکھر کر سامنے آجائے کہ قرآن ایک حقیقت ثابتہ ہے۔

حضرت نوح کی بعثت اپنی قوم کی طرف | یہ تھی وہ قوم جس کی طرف حضرت نوح مبعوث ہوئے۔ انسان کے عہد طفولیت میں سلسلہ

آمدورفت اور ذرائع رسل و رسائل ایسے محدود تھے کہ جو قبیلہ جہاں موجود تھا ایک مستغنی عن الغرودت (SELF-CONTAINED UNIT) تھا جسے باہر کی دنیا کے ساتھ بہت کم واسطہ پڑتا تھا۔ اس لئے حضرات انبیاء کرام کی تعلیم کا دائرہ بھی اس خاص قبیلہ یا قوم تک محدود ہوتا تھا، جس میں وہ تشریف لاتے تھے۔ چنانچہ حضرت نوح کے متعلق فرمایا۔

لَقَدْ أَرْسَلْنَا نُوحًا إِلَىٰ قَوْمِهِ فَقَالَ لِقَوْمِ اعْبُدُوا اللَّهَ مَا لَكُمْ مِن
إِلٰهِ غَيْرُهُ ۗ إِنِّي أَخَافُ عَلَيْكُمْ عَذَابَ يَوْمِ عَظِيمٍ ۝

(۵۹/۷ نیز ۲۵/۱۱ ؛ ۳۳/۲۳ ؛ ۱۴/۲۹ ؛ ۱۰/۷۱)

یہ واقعہ ہے کہ ہم نے نوح کو اس کی قوم کی طرف بھیجا تھا۔ اس نے کہا، "اے میری قوم! صرف
قانون خداوندی کی اطاعت کرو اس کے سوا کوئی الٰہ نہیں۔ میں ڈرتا ہوں کہ اگر تم نے ایسا نہ
کیا تو ایک بڑے ہی (ہولناک) دن کا عذاب تمہیں پیش نہ آجائے۔

حضرت نوح بھی اسی قوم کے ایک فرد تھے۔ اس لئے انہیں ان لوگوں کا بھائی کہا گیا ہے۔

إِذْ قَالَ لَهُمُ أَخُوهُمْ نُوحٌ أَلَا تَتَّقُونَ ۝ (۱۶)

اور جب ان کے بھائی نوح نے ان سے کہا، "کیا تم قوانین خداوندی کی نگہداشت نہ کرو گے؟"

ویسے بھی، قبائل کی تقسیم نسلی امتیاز پر ہوتی تھی اور ایک قبیلہ (یا تھوڑی سی وسعت کے بعد قوم) ایک
ہی مورث اعلیٰ کی اولاد پر مشتمل ہوتا تھا اس لئے قبائل کے نام بھی یا ان کے جدِ اولیٰ کے نام پر ہوتے تھے
یا اس قبیلہ کی کسی عظیم الشان شخصیت کی طرف منسوب۔ قرآن کریم سے ظاہر ہوتا ہے کہ حضرت نوح

نوح اپنی قوم میں پہلے رسول نہیں تھے اپنی قوم میں پہلے رسول نہیں تھے بلکہ آپ کی قوم
آپ سے پہلے بہت سے رسولوں کی تکذیب

کر چکی تھی اور حضرت نوح کا زمانہ وہ تھا جس میں خدا کے قانونِ مکافات کے مطابق اس قوم کے جرائم کے ظہور
نتائج کا وقت آچکا تھا۔ سورہ شعراء میں ہے۔

كَذَّبَتْ قَوْمُ نُوحٍ الْمُرْسَلِينَ ۝ (۲۶)

قوم نوح نے رسولوں کی تکذیب کی۔

اسی طرح سورہ فرقان میں ہے۔

وَ قَوْمَ نُوحٍ لَمَّا كَذَّبُوا الرُّسُلَ أَغْرَقْنَاهُمْ وَ جَعَلْنَاهُمْ سِلًّا
لِّلنَّاسِ ۗ وَ آَعْتَدْنَا لِلظَّالِمِينَ عَذَابًا أَلِيمًا ۝ (۲۵/۳۷)

اور جب قوم نوح نے رسولوں کی تکذیب کی تو ہم نے ان کو غرق کر دیا اور (انے والے) انسانوں
کے لئے ایک مثال بنا دیا اور قانونِ مکافات کی رُو سے ظالموں کے لئے دردناک تباہی کا عذاب

تیار رہتا ہے۔

اس سے یہ بھی واضح ہے کہ اس قوم کی طرف سے تکذیبِ رسل ان کی غرقابی سے پہلے ہو چکی تھی (یعنی یہ نہیں کہ قوم نوح کے بقیہ افراد کی آئندہ نسلوں نے تکذیبِ رسل کی تھی جس کی طرف مندرجہ صدر آیات میں اشارہ کیا گیا ہے)۔ یہ بھی ممکن ہے کہ خود حضرت نوح کے زمانہ میں اس قوم کے مختلف حصوں میں بیک وقت بہت سے حضرات مرسلین تشریف لائے ہوں (جیسے حضرت ابراہیم اور حضرت لوط ایک ہی وقت میں مبعوث ہوئے تھے) بہر حال یہ رسول حضرت نوح سے پیشتر مبعوث ہوئے ہوں یا آپ کے ہم عصر ہوں، قرآن سے یہ ظاہر ہے کہ غرقابی قوم نوح کے وقت ان کی قوم کی حالت یہ تھی کہ وہ اللہ کے قوانین کے خلاف زندگی بسر کرتی تھی۔

وَ قَوْمَ نُوحٍ مِّنْ قَبْلُ ۗ إِنَّهُمْ كَانُوا قَوْمًا فَسِقِينَ ؕ (۵۱/۴۶)

اور اس سے قبل نوح کی قوم تھی۔ وہ لوگ قانونِ خداوندی کے خلاف زندگی بسر کرتے تھے۔

اور جیسا کہ ظاہر ہے اس فسق و عصیان کا نتیجہ سرکشی اور ظلم تھا۔

وَ قَوْمَ نُوحٍ مِّنْ قَبْلُ ۗ إِنَّهُمْ كَانُوا ظَالِمًا

أَطغى ؕ (۵۳/۵۲)

اور اس سے قبل نوح کی قوم کے لوگ سرکش اور ظالم تھے۔

ان لوگوں نے خدائے واحد کی عبودیت کو چھوڑ کر کھلی ہوئی بت پرستی اختیار کر رکھی تھی۔ چنانچہ جب حضرت نوح نے انہیں خدائے واحد کی طرف دعوت دی تو ان کی قوم کے سرغنوں نے قوم سے کہا کہ

وَقَالُوا لَوْ كُنَّا نَسْمَعُ أَوْ نَعْقِدُ بِذُنُوبِنَا إِلهَتَكُمْ وَا لَآئِن كُنَّا لَلْغَافِرِينَ

وَيَعْبُدُونَ ذُنُوبَهُمْ ؕ (۷۱/۲۳)

انہوں نے کہا کہ اپنے معبودوں کو مت چھوڑو اور وہ اور سواع اور یغوث اور نسر دیوانوں کو مت ترک کرو۔

یہ تھے وہ حالات جن کے اندر حضرت نوح تشریف لائے۔

دعوتِ حضرت نوح اور توحید | آپ نے ان لوگوں کو سب سے پہلے خدائے واحد کی عبودیت

اختیار کرنے کی دعوت دی کہ یہی پیغام حضراتِ انبیاء کرام کی دعوت کا سنگ بنیاد ہے۔

لَقَدْ أَرْسَلْنَا نُوحًا إِلَى قَوْمِهِ فَقَالَ يَا قَوْمِ اعْبُدُوا اللَّهَ مَا لَكُمْ

مِنْ إِلِهِ غَيْرُهُ ۖ (۷/۵۹)

یہ واقعہ ہے کہ ہم نے نوح کو اس قوم کی طرف (تبلیغِ حق کے لئے) بھیجا تھا۔ اس نے کہا اے میری قوم! اللہ ہی کی حکومت اختیار کرو۔ اس کے سوائے کوئی اللہ نہیں۔ سورہ ہود میں ہے۔

وَلَقَدْ أَرْسَلْنَا نُوحًا إِلَىٰ قَوْمِهِ إِذِ اتَّبَعَهُ لَاقِيًّا كُفْرًا ۖ قَالَ إِنِّي آنِسْتُكُمُ الْعَذَابَ الْيَوْمَ ۚ قَالَ الْمَلَأُ الَّذِينَ كَفَرُوا مِنْ قَوْمِهِ مَا تَرْكُ إِلَّا بَشَرًا مِثْلَنَا ۚ وَمَا تَرَىٰ لَكُمْ عَلَيْنَا مِنْ فَضْلٍ ۚ بَلْ نَظُنُّكُمْ كَاذِبِينَ ۝ (۲۵-۲۷/۱۱) نیز (۲۳/۲۳)

اور یہ واقعہ ہے کہ ہم نے نوح کو اس کی قوم کی طرف بھیجا تھا۔ اس نے کہا (لوگو!) میں تمہیں (انکار و بد عملی کے نتائج سے) کھلے کھلے الفاظ میں آگاہ کرتا ہوں۔ اللہ کے سوا اور کسی کی اطاعت و حکومت اختیار نہ کرو۔ اگر تم نے ایسا نہ کیا تو میں ڈرتا ہوں کہ تم پر عذاب کا ایک دردناک دن نہ آجائے۔ اس پر قوم کے سرداروں نے جن کے ہاں مال و دولت کی افراط تھی اور اس وجہ سے انہوں نے قوانینِ خداوندی سے انکار کی راہ اختیار کی تھی کہا، ہم تم میں اس کے سوا کوئی بات نہیں دیکھتے کہ ہماری ہی طرح کے ایک آدمی ہو اور جو لوگ تمہارے پیچھے چلے ہیں ان میں بھی ان کے سوا کوئی دکھائی نہیں دیتا جو ہم میں پشت درجے کے ہیں اور بے سوچے سمجھے تمہارے پیچھے ہولتے ہیں ہم قوم لوگوں میں اپنے مقابلے میں کوئی برتری نہیں پاتے۔ ہمیں یقین ہے کہ تم اپنے اس دعوے میں جھوٹے ہو۔

خدا کی حکومت | یہ دعوتِ نوحی کا ادلیں اور اساسی اصول تھا۔ یعنی خدا کے سوا اور کسی کی حکومت اختیار نہ کریں۔ حکومتِ الہیہ کے قیام کی عملی شکل یہ ہے کہ اس کے سرکاری اطاعت کی جائے۔ اس لئے حضرت نوح نے فرمایا کہ

إِنِّي لَكُمْ رَسُولٌ أَمِينٌ ۖ فَاتَّقُوا اللَّهَ ۚ وَأَطِيعُوا أَمْرًا ۚ (۱۰۸-۱۰۹/۱۰۷) (۱۰۸/۱۰۷)

میں اللہ کی طرف سے بھیجا ہوا (حکومتِ الہیہ کا) امانت دار ہوں۔ پس اللہ سے ڈرو اور میری

(بہ حیثیت مرکز اول) اطاعت کرو۔

انقلابی دعوت | دعوتِ نوحی کی تعلیم کے ان عناصر پر بھی غور فرمائیے۔ یہ تعلیم کیا تھی؟ اس مسلک کے خلاف ایک کھلا ہوا چیلنج جو اس قوم کے آبار و اجداد (اسلاف) سے متوارث

چلا آتا تھا اور ان کے سرداران یعنی اربابِ ثروت و حکومت کے تغلب و اقتدار کے خلاف بے غل و غش بغاوت، تاریخِ انسانیت کے ادراک کو اُلٹتے جاہیے، حق و باطل کی کشمکش میں یہی دو مقام ہیں جو ہمیشہ قبولیتِ حق و صداقت کی راہ میں سنگِ گراں بن کر محال ہوتے ہیں۔ معتقدات، خواہ کس قدر غلط کیوں نہ ہوں، جب آبار و اجداد سے منتقل ہو کر آئیں تو انسان کے نزدیک ایسے گراں بہا ممتاع بن جاتے ہیں جنہیں وہ اپنے قلب کی انتہائی گہرائیوں میں چھپائے رکھتا ہے اور وہ سمجھتا ہے کہ ان کے چھپنے

سے اس کی ساری کائنات اُلٹ رہی ہے لیکن کسی عقیدہ کے صحیح ہونے کا یہ معیار کس قدر غلط ہے کہ وہ اسلاف سے درائشاً منتقل ہو کر آیا ہے! اگر تپتی

کے جراثیم، جو انسان کو اپنے آبار سے درائشاً ملے ہوں، یقیناً اس قابل ہیں کہ جس قدر جلد ہو سکے انہیں تلف کر دیا جائے، تو معتقدات کے جراثیم ایسے مقدس کیوں تصور کر لئے جائیں کہ ان کی پرورش خونِ قلب و جگر سے کی جائے، حق و باطل کے پرکھنے کا معیار وہ کسوٹی ہے جو اللہ کی طرف سے وحیِ مبین کی شکل میں انسانی رشد و ہدایت کے لئے ملتی ہے۔ اپنے ذاتی خیالات و تصورات کو بھی اسی کی روشنی میں پرکھتے اور ان معتقدات کو بھی چونکہ بعد نسل متوارث چلے آتے ہوں، لیکن انسان کی اس شوریدہ کنجی کو کیا کچھنے کہ وہ ہر

برائی (قدیم) چیز کو تقدس کا لبادہ اڑھا دیتا اور اسے تنقید کی حد سے بالاتر سمجھنے لگتا ہے۔ قرآنِ کریم نے جب سب سے پہلی دعوتِ حق و صداقت کا ذکر کیا تو اس اہم حقیقت کو بھی واضح کر دیا کہ صداقت کے قبول کرنے میں سب سے پہلے کونسا جذبہ مانع ہوتا ہے، یعنی اسلاف پرستی کا جذبہ، کورانہ تقلید کا مسلک۔ آپ دیکھینگے کہ حضرت نوح سے لے کر حضور خاتم النبیین تک ہر داعیِ حق و صداقت کی آواز کے جواب میں یہی کچھ کہا جاتا رہا کہ چونکہ جو کچھ تم کہتے ہو وہ ہمارے آبار و اجداد کی روش کے خلاف ہے، اس لئے ہم اسے قبول نہیں

ہر زمانہ میں یہی لغزش کی گھائی رہی ہے | کر سکتے (۱۴/۱۰)۔ اور اسے چودہ سو سال پیشتر تک ہی محدود کیوں رکھنے! کیا آج بھی جب یہ کہا جاتا ہے کہ آؤ! اپنے معتقدات و تصورات کو قرآنِ کریم کی روشنی میں پرکھ کر دیکھیں تو اس

کے جواب میں کیا وہی پرانی آواز نہیں دہرائی جاتی کہ ہم اسی چیز کو حق سمجھتے ہیں جو سلاف سے منتقل ہو کر چلی آرہی ہے اور اس کے خلاف جانے کے لئے ہرگز تیار نہیں؟ زمانے کے تغیرات سے صرف پیکر بدل کر رہتے ہیں روح تو وہی چلی آتی ہے۔ حق و صداقت کی روح بھی ایک ہی ہے اور اس کے مقابل میں باطل کی طاغوتی روح بھی ایک ہی۔

دوسری رکاوٹ | اعترافِ حق و صداقت کی راہ میں دوسرا سنگِ گراں نشہ حکومت و سطوت ہے۔ یوں تو انسان ہر شکار میں لذت محسوس کرتا ہے لیکن اس کی لذت

کی انتہا اس مقام پر پہنچ کر ہوتی ہے جہاں اس کا شکار خود دوسرا انسان ہو۔ تاریخِ عالم پر نگاہ ڈالنے یہ صیدِ صیاد کی ایک مسلسل داستان نظر آئے گی جس میں ہر زمانہ اور ہر مقام میں کمزور اور ناتواں انسان زبردست اور قوی انسانوں کے پیچھے تغلب و تسلط میں تڑپتے، پھڑکتے، سسکتے، بلبلا تے، سکرابتِ موت کی ہچکیاں لیتے دکھائی دیں گے۔ حضراتِ انبیائے کرام کی لعنت کی سب سے اہم غرض یہ ہوتی ہے کہ وہ ان کمزور اور ناتواں انسانوں کو جابر و ظالم انسانوں کے پیچھے استبداد سے چھڑا کر آزادی کی فضا بنائے بیٹھیں جہاں وہ پوری سرفرازی و سربلندی سے "انسانوں" کی طرح چل پھر سکیں اور انسان اور خدا کے درمیان کوئی دوسری

صحیح آزادی کی دعوت | طاقتِ مائل نہ ہو اور اس طرح وہ اپنے آپ کو ایک اللہ کے قانون کے سوائے کسی اور کا محکوم نہ پائیں۔ ظاہر ہے کہ اربابِ حکومت و تسلط

اپنے شکار کو آسانی سے چھوڑنے کے لئے تیار نہیں ہوں گے۔ وہ پوری کوشش کریں گے کہ اس قسم کی انقلاباتِ آواز کا گلا اپنے آہنی ہاتھوں سے گھونٹ دیں۔ وہ اپنی اہلیسا نہ سیاست کا ہر حربہ استعمال کریں گے کہ ان کے وامِ تغلب کے حلقے کمزور نہ ہونے پائیں۔ داعیانِ حق و صداقت کی راہ میں یہ دوسرا مرحلہ ہے جس سے تصادم و نزاع ضروری ہے۔ قرآنِ کریم نے جس دعوت کا سب سے پہلے ذکر کیا ہے اس کے ساتھ ہی اس تصادم کا ذکر بھی کیا ہے۔

فَقَالَ الْمَلَأُ الَّذِينَ كَفَرُوا مِنْ قَوْمِهِ مَا هَذَا إِلَّا بَشَرٌ
مِثْلُكُمْ يُرِيدُ أَنْ يَتَفَضَّلَ عَلَيْكُمْ ۗ وَ لَوْ شَاءَ اللَّهُ لَوَنَزَلَ
مَلَائِكَةٌ مِّنْ سَمٰوٰتِنَا بِهٰذَا فِيْٓ اٰبَائِنَا الْاَوَّلِيْنَ ۝ (۲۳/۲۳)

اس کی قوم کے جن سرداروں نے کفر کی راہ اختیار کی تھی وہ یہ سُن کر (لوگوں سے) کہنے لگے کہ

یہ آدمی اس کے سوا کیا ہے کہ تمہارے ہی جیسا ایک آدمی ہے؟ مگر چاہتا ہے، تم پر اپنی بڑائی جتلے۔ اگر اللہ کو کوئی ایسی ہی بات منظور ہوتی تو کیا وہ فرشتے نہ اتار دیتا؟ (وہ ہماری ہی طرح کے ایک آدمی کو اپنا پیا مبر کیوں بنانے لگا؟) ہم نے اپنے اگلے بزرگوں سے تو کوئی ایسی بات کبھی سنی نہیں۔

اس کے بعد آپ دیکھیں گے کہ یہ تصادم اس سلسلہ آسمانی کے ساتھ ہر مقام پر رہے گا، کہ جیسا کہ "ابلیس و آدم" میں بتایا جا چکا ہے، ابلیس نے قیامت تک کے لئے ہمت لے رکھی ہے، اس لئے خدائی نظام کے ساتھ طاغوتی نظام ہمیشہ برسرِ پیکار رہے گا۔ بقول اقبالؒ:

ستیزہ کار رہا ہے ازل سے تا امروز

چرخِ مصطفویٰ سے شرارِ بولہبی

آگے بڑھنے سے پیشتر، ایک اہم نکتہ کا سمجھ لینا ضروری ہے۔ **سرمایہ دار گروہ کی طرف مخالفت** ہے۔ قرآن نے ان مخالفین کے لئے **الْمَدَاوِ** کا لفظ

استعمال کیا ہے۔ اس کے لفظی معنی ہیں وہ لوگ جن کے گھروں میں برتن بھرے ہوئے ہوں، یعنی وہ جنہیں سامانِ زیست کی فراوانیاں حاصل ہوں، جن کے پاس کثرت سے مال و دولت ہو۔ یہی وہ لوگ ہیں جو اپنی دولت کے زور سے اقتدار کی کرسیاں حاصل کر لیتے ہیں اور پھر غریب انسانوں سے اپنا حکم منواتے ہیں۔ اسی کا نام (دورِ ماضیہ کی اصطلاح میں) نظامِ سرمایہ داری ہے۔ آپ دیکھیں گے کہ وہ آسمانی انقلاب جس کے داعی حضرات انبیائے کرامؑ تھے، اسی غیر خداوندی نظام کو مٹانے کے لئے آتا تھا جس میں رزق کے سرچشمے انسانوں کے قبضے میں رہتے ہیں۔ وہ ان ذرائع رزق کو انسانوں کے ہاتھوں سے چھین کر، قانونِ خداوندی کے سپرد کر دیتا ہے، تاکہ اس سے تمام نوعِ انسانی کی پرورش ہو سکے۔ اس انقلاب کی مخالفت سب سے پہلے ان لوگوں کی طرف سے ہوتی ہے جو رزق کے سرچشموں کو اپنے قبضہ میں لئے ہوتے ہیں۔ یہی وہ تصادم ہے جس کا ذکر سب سے پہلی دعوتِ انقلاب کے سلسلہ میں سامنے آ رہا ہے (۵۹-۶۳/۴)۔ اس مخالفت کی وجہ بھی سن لیجئے۔

فَقَالَ الْمَلَأُ الَّذِينَ كَفَرُوا مِنْ قَوْمِهِ مَا خَرَبَكَ إِلَّا بَشَرًا مِثْلَنَا

..... أَنْزَلْنَاهُ لَكُمْ مَوَدًّا وَأَنْتُمْ لَهَا كِرْهُوْنَ ۝ (۲۶-۲۸/۱۱)

اس پر قوم کے سرداروں نے جنہیں مال و دولت کی فراوانی حاصل تھی اور جنہوں نے کفر کی راہ

اختیار کی تھی، کہا کہ ہم تم میں اس کے سوا کوئی بات نہیں دیکھتے کہ ہماری ہی طرح کے ایک آدمی ہو اور جو لوگ تمہارے پیچھے چلے ہیں وہ ہم میں نچلے درجے کے ہیں اور بے سوچے سمجھے تمہارے پیچھے ہولتے ہیں، ہم تو تم لوگوں میں اپنے سے کوئی برتری نہیں پاتے بلکہ سمجھتے ہیں کہ تم جھوٹے ہو۔

نوح نے کہا، اے میری قوم کے لوگو! تم نے اس بات پر بھی غور کیا کہ اگر میں اپنے پروردگار کی طرف سے دلیل روشن لئے ہوں اور اس نے اپنے ہاں سے مجھے وحی کی رحمت بھی عطا کر دی ہو، مگر وہ تمہیں دکھائی نہ دے، تو میں اس کے سوا کیا کر سکتا ہوں جو کر رہا ہوں؟ یہ تو ہم کر نہیں سکتے کہ اسے زبردستی تمہارے گلے منڈھ دیں۔

سورۂ شعرا میں ہے۔

قَالُوا أَأَلْؤُمُنُ لَكُمْ وَاتَّبَعَتْ الْآلُؤُا ذُكُوفٌ ۙ (۲۴/۱۱۱)

(قوم کے سرداروں نے کہا) کیا ہم تمہاری باتوں پر (اے نوح) یقین کر لیں۔ حالانکہ (ہم دیکھ رہے ہیں) کچھ صرف کینے (نچلے درجے کے لوگ) تمہارے پیچھے ہولتے ہیں؟

ان آیات پر غور فرمائیے۔ مخالفت اس طبقہ کی طرف سے ہوئی جو صاحبِ دولت و ثروت تھا اور وجوہات مخالفت میں ایک وجہ یہ بھی ہے کہ کیا ہم اس جماعت کے ساتھ ہو جائیں جو ذلیل لوگوں پر مشتمل ہے؟ اس سے معلوم ہوا کہ حق و صداقت کی دعوت پر لیتیک، سب سے پہلے غریب طبقہ کی طرف **طبقاتی تقسیم** سے ہوتی ہے۔ اس لئے کہ وہ اربابِ ثروت و حکومت کے جوڑو استبداد سے تنگ آچکے ہوتے ہیں اور ہر اس آواز کا بطیبِ خاطر استقبال کرتے ہیں جو انہیں آزادی اور سچی آزادی کی طرف دعوت دے اور زندگی کی خوشگوار یوں سے ہمکنار کر دے۔ نیز یہ بھی معلوم ہو گیا کہ زمانہ حضرت نوح میں طبقات کی تقسیم وجود میں آچکی تھی، یعنی وہ قبائلی زندگی کا ایسا ابتدائی زمانہ نہیں تھا جس میں انسانی عزت و تکریم، دولت و ثروت کے معیار سے نہ پائی جاتے۔

قَالَ وَ مَا عَلِمْنِي بِمَا كَاؤُوا يَعْمَلُونَ ۙ (۲۴/۱۱۲)

(حضرت نوح نے) کہا کہ ان کے (پیشہ اور) کام سے مجھ کو کیا بحث۔

اس سے یہ بھی مترشح ہوتا ہے کہ اس وقت انسانوں کی تقسیم پیشوں کے اعتبار سے وجود میں آچکی تھی جو

ذات پات کی تقسیم کا بنیادی پتھر ہے اور جو انسانی مساوات کی جڑ پر ایسی کاری ضرب تھی کہ یہ لعنت انسانوں سے آج تک دور نہیں ہو سکی۔ حضرات انبیائے کرام کا منصب، مساوات انسانی کو قائم کر کے عزت و عظمت کا معیار تقویٰ قرار دینا تھا، یعنی یہ معیار کہ جو سب سے زیادہ قوانین خداوندی کی اطاعت کرے اور اس طرح نوع انسانی کی پرورش و منفعت کے لئے سب سے زیادہ مفید ثابت ہو، وہی معاشرہ میں سب سے زیادہ عزت و توقیر کا مستحق ہے۔ چنانچہ حضرت نوح کا جواب اس پر شاہد ہے۔ آپ نے فرمایا کہ مجھے اس سے غرض نہیں کہ یہ لوگ کیا کیا کام کرتے ہیں۔ میرے اور ان کے درمیان وجہ جامعیت ایمان ہے اور میں محض تمہاری خاطر مومنین کی جماعت کو دھتکار نہیں سکتا، یعنی اس جماعت کو جو اس کا اقرار اور تہیہ کر چکی ہے کہ وہ خود بھی قوانین خداوندی کے مطابق زندگی بسر کرے گی اور انہی قوانین کو معاشرہ میں رائج کرے گی۔

قَالَ مَا عَلِمْتُ بِمَا كَانُوا يَفْعَلُونَ ۚ اِنْ حَسَابُكُمْ اِلَّا عَلٰى رَبِّى
لَوْ تَشْعُرُونَ ۝ وَمَا اَنَا بِطَارِدِ الْمُؤْمِنِيْنَ ۚ اِنْ اِلَّا
مَنْزِلٌ مُّبِيْنٌ ۝ (۱۱۳-۱۱۵/۲۶)

نوح نے کہا ان کے پیشہ اور کام سے مجھ کو کیا بحث؟ ان سے حساب کتاب لینا، خدا کا کام ہے، کیا خوب ہو، جو تم اس بات کو سمجھو اور میں تو یہ کرنے سے رہا کہ تمہاری خاطر اس جماعت کو دھتکار دوں۔ میرا مقصد تو یہ ہے کہ تمہیں غلط زندگی کے تباہ کن نتائج سے آگاہ کرنا ہوں۔ (نیز ۱۱۶)

۱۱۰/۶۲؛ ۱۰۹/۲۶۔

اگر میں انہیں اس لئے دھتکار دوں کہ ان کے پاس دولت نہیں تو میں اپنے اللہ کے یہاں مجرم بٹھیرا جاؤں گا۔ کہتے! اس وقت مجھے اللہ کی گرفت سے کون بچا سکتا ہے؟ (۱۱/۳۰)۔
یہ لوگ جو بظاہر تمہیں بے کس و بے بس مفلس و نادار نظر آتے ہیں تمہیں کیا علم ہے کہ اللہ تعالیٰ انہیں کن نعمتوں اور عظمتوں سے نوازنے والا ہے؟ (۱۱/۳۱)۔

اس کے جواب میں قوم نے کیا کیا؟ وہی جو سرکش اور تکبر کیا کرتے ہیں!
ارباب استبداد کا جواب قَالُوا يَا نُوْحُ قَدْ جَاؤْنَا لَنَا فَاكْثُرْتَ جِدَا لَنَا

فَاْتَيْنَا بِمَا تَعْبُدُ نَا اِنْ كُنْتُمْ مِنَ الصّٰدِقِيْنَ ۝ (۱۱/۳۲)۔

اس پر ان لوگوں نے کہا، اے نوح! تو نے ہم سے جھگڑا کیا اور بہت جھگڑ چکا۔ (اب ان باتوں

سے کچھ بننے والا نہیں) اگر تو سچا ہے تو جس بات کا وعدہ کیا ہے، وہ ہمیں لا دکھا۔
یعنی تو جو ہمیں بار بار کہتا ہے کہ ہماری غلط روشیں زندگی کا تہیجہ تباہی و بربادی ہوگا، دراصل ایک ہم نہایت
نوشمالی اور فارخ البالی کی زندگی بسر کر رہے ہیں، تو تو اس تباہی کو ہمارے سامنے لے آ۔ بات صاف
ہو جائے گی!

اس کے جواب میں حضرت نوح نے کہا۔

قَالَ إِنَّمَا يَأْتِيكُمْ بِهِ اللَّهُ إِن شَاءَ وَإِن كُنْتُمْ بِسُجُوتٍ
..... وَ أَنَا بَرِيءٌ مِّمَّا تُجْرِمُونَ ۝ (۱۱/۳۵-۳۳)

نوح نے کہا، تباہی اور بربادی خدا کے قانونِ مکافات کے مطابق آیا کرتی ہے تم اسے روک
نہیں سکتے۔ اگر اس قانون کے مطابق تم اس مقام تک پہنچ چکے ہو جہاں تباہی آکر رہتی ہے تو
پھر میری نصیحت تمہیں کچھ فائدہ نہیں پہنچا سکتی۔ تمہارے فیصلے تمہارے نشوونما دینے والے کے
قانون کے مطابق ہو کر رہیں گے۔ تمہیں کشاں کشاں اس کی طرف جانا ہے۔

(حکم الہی ہوا، اے نوح!) کیا یہ لوگ کہتے ہیں کہ اس آدمی نے (یعنی نوح نے) اپنے جی سے
یہ بات گھڑ لی ہے؟ تو کہہ دے، اگر میں نے یہ بات گھڑ لی ہے تو میرا جرم مجھ پر اور تم جو جرم کر رہے ہو
(اس کی پاداش تمہارے لئے) میں اس سے بری اللہ تر ہوں۔

جیسا کہ اوپر کہا جا چکا ہے، حضرت نوح خود اسی قوم میں سے تھے۔ زندگی انہی میں گزاری تھی۔ قوم نے اس سے
بیشتر ان سے اس قسم کی باتیں کبھی نہیں سنی تھیں۔ جب انہوں نے اپنی دعوت کی تبلیغ شروع کی تو قوم نے
سہما کہ یہ (معاذ اللہ) پاگل ہو گیا ہے جو اس قسم کی بہکی بہکی باتیں کرنے لگ گیا ہے جو نہ ہماری دید میں ہیں نہ
شنید میں۔ انہوں نے کہا۔

إِنَّ هُوَ إِلَّا رَجُلٌ ۖ بِهِ جِنَّةٌ ۖ فَتَرَبَّصُوا بِهِ حَتَّىٰ حِلٌّ ۖ أَوْ نَذْرٌ ۖ لَّكُمْ بِهِ ۚ (۵۲/۹:۱۳۲/۱۵)
(اس کے سوا کچھ نہیں کہ) یہ پاگل ہو گیا ہے۔ بس (اس کی باتوں پر کلن نہ دھرو) کچھ دنوں تک
انتظار کر کے دیکھ لو اس کا انجام کیا ہوتا ہے۔

لیکن جب دیکھا کہ اسے جنون نہیں اپنے مشن سے عشق ہے اور وہ پاگلوں
کی طرح بے ربط و بلا مقصد باتیں نہیں کرتا؛ بلکہ اس کی ہر جنبش ایک خاص قبلہ

تخويف و ترهيب

مقصود کی طرف منجبر ہوتی ہے تو وہ ان اوچھے ہتھیاروں پر اتر آتے جو قوت کے نشہ کا آخری حربہ ہوتے ہیں۔ انہوں نے کہا۔

قَالُوا لَئِنْ لَمْ تَنْتَهِ يَا نُوحُ لَتَكُونَنَّ مِنَ الْمَرْجُومِينَ ۝ (۲۴/۱۱۴)

اے نوح! اگر تم (اپنے مشن سے) باز نہ آؤ گے تو ہمیں سنگسار کر دیا جائے گا۔
یہ دھمکی انفرادی طور نہیں تھی بلکہ قبیلہ کے سب سے بڑے سردار کی قیادت میں ایک بڑی سازش کے ماتحت اس کا اعلان ہوا تھا۔

قَالَ نُوحٌ رَبِّ إِنَّهُمْ عَصَوْنِي وَاسْتَبَعُوا مِنِّي لَمْ يَزِدْكَ عَالَةً

وَكَذَلِكَ إِذَا خَسَارًا ۝ وَ مَكَرُوا مَكْرًا كَبِيرًا ۝ (۲۱-۲۲/۴۱)

نوح نے کہا کہ اے میرے پروردگار! ان لوگوں نے میرا کہنا نہیں مانا اور ایسے شخص کی پیروی کی جس کے مال اور اولاد نے اسے نقصان ہی زیادہ پہنچایا اور انہوں نے بڑی بھاری سازش کی تدبیر کر رکھی ہے۔

لیکن کیا ان دھمکیوں سے خائف ہو کر حضرت نوح نے اپنی دعوت
دھمکیوں کے جواب میں..... چھوڑ دی؟ ایسا کس طرح ہو سکتا تھا! خدا کے بندوں کو کسی طرح کی تحریف و ترمیم ان کے مقصد سے باز نہیں رکھ سکتی۔ ان دھمکیوں کے جواب میں حضرت نوح نے فرمایا۔

إِنْ كَانَ كِبْرُ عَلَيْكُمْ تَمَقَّارِي وَ تَذَكِيرِي بِآيَاتِ اللَّهِ فَعَلَى اللَّهِ

تَوَكَّلْتُ فَأَجْمِعُوا أَمْرَكُمْ وَ شُرَكَاءَكُمْ ثُمَّ لَا يَكُنْ أَمْرُكُمْ

عَلَيْكُمْ غَمَةً ثُمَّ اقضُوا إِلَيَّ وَ لَا تُنظِرُون ۝ (۱۰/۶۱)

اگر تم پر بات شاق گزرتی ہے کہ میں تم میں (دعوت و ہدایت کے لئے) کھڑا ہوں اور قوانین خداوندی کے مطابق تمہیں پسند و نصیحت کرتا ہوں، تو میرا بھروسہ صرف اللہ پر ہے۔ تم میرے خلاف جو کچھ کرنا چاہتے ہو، اسے ٹھان لو اور اپنے شریکوں کو بھی ساتھ لے لو۔ پھر جو کچھ تمہارا منصوبہ ہو اسے اچھی طرح سمجھ لو جو کہ کوئی پہلو نظر سے رہ نہ جائے۔ پھر جو کچھ میرے خلاف کرنا ہے کر گزرو اور مجھے ذرا بھی ہمت نہ دو۔ (اور دیکھو! خوار کیا نتیجہ نکلتا ہے؟)

مخالفت کی انتہا چنانچہ ان کی مخالفت روز بروز بڑھتی گئی۔ حتیٰ کہ حضرت نوح ان کی طرف سے

بالکل مایوس ہو گئے اور انہوں نے اپنے رب کو پکارا۔

قَالَ رَبِّ النَّصْرُ لِي بِمَا كَذَّبْتُمْ عَلَيَّ ۝ (۲۳/۳۹) ذ (۵۲)

(اور کہا) خدایا انہوں نے مجھے جھٹلایا ہے۔ پس تو میری مدد کر۔

حضرت نوح کی پکار انکار و مخالفت سے اس قدر مایوس ہو چکے تھے کہ انہوں نے اپنے اللہ سے

انتہائی کہ

وَقَالَ نُوحٌ رَبِّ لَا تَذَرْ عَلَى الْأَرْضِ مِنَ الْكَافِرِينَ دَيَّارًا ۝ (۴۱/۲۶)

اے پروردگار! تو نافرمان لوگوں (کا نام و نشان) صفحہ زمین پر باقی نہ چھوڑو۔

اس لئے کہ

إِنَّكَ إِنْ تَذَرَهُمْ يُضِلُّوا عِبَادَكَ ۚ وَلَا يَلِدُوا إِلَّا فَاجِرًا كَفَّارًا

(۴۱/۲۷)

اگر تو نے ان نافرمان و سرکش لوگوں کو (سلامت) چھوڑ دیا تو وہ تیرے بندوں کو گمراہ کریں گے اور ان کی

(نسل سے پیدا ہونے والی اولاد بھی) سوردنی اور تربیتی اثرات کی وجہ سے) بد کردار و سرکش ہوگی۔

کشتی کی تیاری ابتدا میں اس دعوت کا جمالی پہلو نمایاں تھا۔ آخر میں اللہ کے قانونِ مکافات

کے ماتحت اس کا جلالی پہلو سامنے آ گیا۔ ادھر سرکشی و تمرد انتہا کو پہنچ گئی۔

اُدھر قانونِ مکافات عمل کے مطابق مہلت کا زمانہ گزر کر نتیجہ مرتب ہونے کا وقت آ گیا۔ حضرت نوح سے

ارشاد ہوا کہ ایک کشتی تیار کرو۔

وَأَوْحَىٰ إِلَىٰ نُوحٍ أَنَّهُ لَنْ نُؤْمِنَ مِنْ قَوْمِكَ إِلَّا مَنْ قَدْ آمَنَ

فَلَا تَبْتَئِسْ بِمَا كَانُوا يَفْعَلُونَ ۚ وَاصْنَعِ الْفُلَ بِأَعْيُنِنَا ۚ وَوَهَبْنَا

ذَٰلِكَ لِمَنْ ظَلَمْنَا فِي الدِّينِ ظَلَمُوا ۚ إِنَّهُمْ مُخْرَجُونَ ۝ (۲۶-۲۷) ذ (۳۳)

اور نوح پر وحی کی گئی کہ تیری قوم میں سے جو لوگ ایمان لائے ہیں ان کے سوا اب کوئی ایمان

لانے والا نہیں۔ پس جو کچھ یہ کہہ رہے ہیں اس پر (بیکار کو) غم نہ کھا۔

اور (کہا گیا کہ) ہماری نگرانی میں اور ہمارے حکم کے مطابق ایک کشتی بنانا شروع کر دے اور ان ظالموں کے بارے میں اب ہم سے کچھ عرض معروض نہ کر۔ یقیناً یہ لوگ غرق ہو جانے والے ہیں۔

قوم کا تسخیر | یہ کشتی بنا رہے تھے اور قوم کے سرکش سرداران کا مضحکہ اڑا رہے تھے۔ حالانکہ ان کا یہ مضحکہ خود ان کی اپنی حالت پر تھا۔ وہ نہیں جانتے تھے کہ اللہ کی گرفت انہیں کس سختی سے پکڑنے والی ہے۔

وَ يَضْمَعُ الْفُلُكَ قَفًّا وَ كَلَّمَا مَرَّ عَلَيْهِ مَلَأُ مِنْ قَوْمِهِ سَجْعًا مِمَّنْهُ
..... وَ يَجْعَلُ عَلَيْهِ عَذَابٌ مُّقِيمٌ ۝ (۳۸-۳۹/۱۱)

اور جب کبھی ایسا ہوتا کہ ان کی قوم کا کوئی (سردار) گروہ ان پر سے گذرتا، تو ان کو کشتی بنانے میں مشغول دیکھ کر تسخیر کرنے لگتا۔ نوح کی طرف سے انہیں جواب ملتا کہ اگر تم ہماری ہنسی اڑاتے ہو تو (اڑاؤ) اسی طرح ہم بھی (تمہاری بیوقوفیوں پر ایک دن) ہنسیں گے۔ وہ وقت دور نہیں جب تمہیں معلوم ہو جائے گا کون ہے جس پر ایسا عذاب آتا ہے کہ اسے رسوا کرے، پھر دائمی عذاب بھی اس پر نازل ہو۔

ظہور نتائج کا وقت | کشتی تیار ہو گئی اور عذاب کا وقت معین آپہنچا۔ حکم ہوا۔

حَتَّىٰ إِذَا جَاءَ أَمْرُنَا فَارْتَمَوْنَهُمْ وَ قَا
أَمَّن مَعَهُ إِلَّا قَلِيلٌ ۝ (۴۰-۴۱/۱۱)

(یہ سب کچھ ہوتا رہا) یہاں تک کہ جب وہ وقت آ گیا کہ ہماری ٹھہرائی ہوئی بات ظہور میں آئے اور زمین کے چشموں نے جوش مارا تو ہم نے (نوح کو) حکم دیا کہ ہر قسم کے (جانوروں کے) دودھ جوڑ کشتی میں لے لو اور اپنے اہل کو بھی ساتھ لو، مگر اہل میں وہ لوگ داخل نہیں جن کی روش ثابت کہ چکی ہے کہ وہ اہل ایمان میں سے نہیں۔ نیز ان لوگوں کو بھی لے لو جو ایمان لاپچکے ہیں۔ اور نوح کیساتھ ایمان نہیں لائے تھے، مگر بہت تھوڑے آدمی۔

اور اس کے بعد۔

فَفَتَحْنَا أَبْوَابَ السَّمَاءِ بِمَاءٍ مُّنْهَبٍ جَزَاءً لِّمَنْ كَانَ
كُفْرًا ۝ (۱۱-۱۲/۵۳)

پس ہم نے آسمان (بادلوں) کے دروازے برسنے والے پانی سے کھول دیئے اور زمین سے چشمے کھول دیئے، تو اس طرح زمین و آسمان کا پانی اس معاملہ کے لئے جس کا قانون مکافات کی رُو سے اندازہ معین ہو چکا تھا ایک جگہ جمع ہو گیا اور ہم نے اُسے (نوح کو) میخوں اور تختوں سے بنی ہوئی کشتی پر سوار کرا دیا۔ وہ ہماری نگرانی میں چل رہی تھی اور غرق ہونے کی سزا ان کے لئے تھی جنہوں نے اس سے انکار کیا تھا۔

زمین سے پانی، آسمان سے پانی، پوری کی پوری وادی لبریز۔ اس کے بعد۔
 وَ قِيلَ يَا أَرْضُ ابْلَعِي مَاءَكِ وَ يَسْمَاءُ أَقْبَلِي وَ غِيضَ الْمَاءِ وَ قُضِيَ
 الْأَمْرُ وَ اسْتَوَتْ عَلَى الْجُودِيِّ وَ قِيلَ بُعْدًا لِلْقَوْمِ الظَّالِمِينَ ۝ (۱۱/۴۴)
 اور (پھر اللہ کا) حکم ہوا کہ اے زمین! اپنا پانی پی لے! اور اے آسمان! تم جا! اور پانی کا چڑھاؤ اتر گیا اور عارضہ انجام پا گیا اور کشتی، جو دی، پر ٹھہر گئی اور کہا گیا کہ ہلاکت اس گروہ کے لئے ہو گئی، جس نے سرکشی اختیار کر رکھی تھی۔

اس طوفانِ بلا کے سامنے سرکش و مغرور قوم اور اس کے وہ تمام ساز و سامان جن کے بل بوتے پر وہ ظلم و استبداد کی زندگی بسر کر رہے تھے، خس و خاشاک کی طرح بہ گئے اور اس تباہی سے وہی محفوظ رہے جو کل تک بے یار و مددگار اور بے ساز و سامان سمجھے جاتے تھے اور جن کا مضحکہ اڑایا جاتا تھا۔ طوفان تھا۔ کشتی جو دی پر جبار کی اور ارشاد ہوا۔

قِيلَ يٰ نُوحُ اهْبِطْ بِسَلَامٍ مِنَّا وَ بَرَكَاتٍ عَلَيْكَ وَ عَلَىٰ اٰمِرٍ مِّنْ
 مَّا لَدُنَّا وَ اٰمِرٌ سَنُنْتَعِبُهُمْ ثُمَّ يَمْسُهُمْ مِّنَّا عَذَابٌ
 اَلِيمٌ ۝ (۱۱/۴۸)

حکم ہوا۔ اے نوح! اب کشتی سے اتر۔ ہماری جانب سے تجھ پر سلامتی اور برکتیں ہوں، نیز ان جماعتوں پر جو تیرے ساتھ ہیں، اور دوسری کشتی ہی جماعتیں ہیں (بعد کو آنے والی) جنہیں ہم (زندگی کی خوشگوار یوں سے) بہرہ مند کریں گے۔ لیکن وہ صحیح راہ اختیار نہ کریں گے۔ اس لئے انہیں (پاداشِ عمل میں) ہماری طرف سے عذابِ دردناک پہنچے گا۔

یوں اللہ تعالیٰ نے حضرت نوح اور ان کے "اہل" کو عذابِ الیم سے محفوظ رکھا اور مخالفین کو نیست و نابود

کردیا۔ (۴۶ - ۲۱/۷۷) ذ (۴۲ - ۳۷/۷۵)۔

اہل کا مفہوم | ان آیات میں "اہل" کے لفظ پر غور کرو۔ یہ اپنے اندر ایک عظیم الشان حقیقت پوشدہ رکھتا ہے جو تاریخ انسانیت میں مہمات اصول میں سے ہے۔ ان آیات میں بتایا گیا ہے کہ حضرت نوح اور ان کے اہل کو اس عذاب سے محفوظ رکھا گیا۔ عام اصطلاح میں "اہل" سے مراد کنبہ اور خاندان کے افراد ہوتے ہیں۔ لیکن آسمانی لغت میں اس سے مفہوم کچھ اور ہے سورۃ المؤمنون میں اہل میں ایک استثناء (EXCEPTION) ہے۔

فَاذْحَبْنَا إِلَيْهِ أَيْنَ اصْنَعِ الْفُلْكَ بِأَعْيُنِنَا..... إِنَّهُمْ مُعْرِضُونَ ۝ (۲۴/۲۳)

پس ہم نے نوح کی طرف وحی بھیجی کہ ہماری نگرانی میں اور ہماری وحی کے مطابق ایک کشتی بنا۔ جب ایسا ہو کہ ہمارے حکم کا وقت آجائے اور زمین کے چشمے پھوٹ نکلیں تو کشتی میں (ہر جاوڑ کے) دو دو جوڑے ساتھ لے لے اور اپنے اہل کو بھی۔ مگر اہل کے ایسے لوگوں کو نہیں جن کے لئے پہلے فیصلہ ہو چکا۔ اور دیکھ جن لوگوں نے ظلم کیا ہے ان کے بارے میں کچھ ہم سے عرض نہ کیجیو۔ وہ ڈوب کر رہیں گے!

اس کی تفسیر سورۃ نوح میں ان الفاظ سے کر دی گئی ہے۔

رَبِّ اغْفِرْ لِي وَوَالِدَيَّ وَوَالِدَاتِي وَرَبِّمَن دَخَلَ بَيْتِي مُؤْمِنًا وَ لِلْمُؤْمِنِينَ وَ الْمُؤْمِنَاتِ ۚ وَ لَا تَجْرِدِ الظَّالِمِينَ إِلَّا تَبَارًا ۝ (۲۸/۴۱)

(نوح نے کہا) اے میرے رب میری اور میرے ماں باپ کی حفاظت فرما اور اس کی جو ایمان لانا ہو میرے گھر میں داخل ہو اور (ایسے اہل خانہ کے علاوہ عام) مومن مردوں اور مومن عورتوں کی اور ظالموں کو جو ایمان نہیں لاتے، تباہی اور بربادی میں بڑھاتے جائیو۔

اپنوں اور غیروں کا قرآنی معیار | اس سے واضح ہو گیا کہ نظام خداوندی میں اہل سے مراد کیا ہے۔ یہاں اپنوں اور غیروں کی تقسیم، نسب اور قرابتداری کی رُو سے نہیں ہوتی بلکہ کفر اور ایمان کی رُو سے ہوتی ہے۔ دعوتِ نوحی میں یہ مقام ایسا بلند ہے جسے قرآن کریم نے کھلے کھلے الفاظ میں بیان فرمایا ہے تاکہ یہ اصولی اور اساسی معیارِ تقسیم واضح طور پر سامنے آجائے کیونکہ انسانی تمدن اور عمرانیت کی صحیح اور غلط تعمیر اسی معیار کے صحت اور سقم پر مبنی ہے ذرا غور کیجئے،

پاروں طرف طوفانِ بلا انگیز موجزن ہے۔

وَهُی تَجْرِیْ رِبْهْمُ فِیْ مَوْجِ کَالْبَحْرِ قَف (۱۱/۴۲)

اور (دیکھو) ایسی موجوں میں کہ پہاڑوں کی طرح اٹھتی ہیں، کشتی انہیں لئے جا رہی ہے بیٹا سامنے آجاتا ہے۔ محبتِ پدری جوش میں آتی ہے۔ آواز دیتے ہیں۔

وَقَادَى نُوحٌ وَابْنَهُ وَكَانَ فِي مَعْرِزٍ يَبُغِي الْكُفَّيْنِ ۝ (۱۱/۴۲)

اور نوح نے اپنے بیٹے کو پکارا۔ وہ کنارہ پر (کھڑا) تھا۔ اے میرے بیٹے! ہمارے ساتھ کشتی میں سوار ہو جا کافروں کے ساتھ نہ رہ۔

بیٹا انکار کرتا ہے اور کہتا ہے۔

قَالَ سَاوِجِي اِلَى جَبَلٍ يَعْصِمُنِي مِنَ الْمَاءِ ط قَالَ لَا عَاصِمَ الْيَوْمَ
مِنْ اَمْرِ اللّٰهِ اِذْ مَنْ رَّحِمَ ۚ وَحَالَ بَيْنَهُمَا الْمَوْجُ فَكَانَ
مِنَ الْمُعْرِضِيْنَ ۝ (۱۱/۴۳)

اُس نے کہا، "میں کسی پہاڑ پر پناہ لے لوں گا۔ وہ مجھے پانی کی زد سے بچالے گا۔" نوح نے کہا (تو کس خیالِ غلم میں پڑا ہے) آج اللہ کی ٹھہرائی ہوئی بات سے بچانے والا کوئی نہیں، مگر ہاں وہی جسے اس کی رحمت اپنے آغوش میں لے لے اور (دیکھو) دونوں کے درمیان ایک موجِ حامل ہو گئی۔ پس وہ انہی میں ہوا جو ڈوبنے والے تھے۔

حضرت نوح بیٹے کی ضد اور حماقت کے انجام سے واقف ہیں۔ وہ اس کے انجام (تباہی و غرقابی) کے تصور سے گھبرا اٹھتے ہیں۔ عرض کرتے ہیں۔

وَقَادَى نُوحٌ وَابْنَهُ فَقَالَ رَبِّ اِنَّ ابْنِيْ مِنْ اَهْلِيْ وَارِثٍ
وَعَدَلْتُ الْحَقُّ وَ اَنْتَ اَحْكَمُ الْحٰكِمِيْنَ ۝ (۱۱/۴۵)

اور نوح نے اپنے پروردگار کو پکارا اور کہا، خدایا میرا بیٹا تو میرے اہل میں ہے اور یقیناً تیرا وعدہ

لے سوئے نوح کی آیت (۱۱/۲۸) جو پہلے درج کی جا چکی ہے اور جس میں حضرت نوح نے صرف انہی "اہلِ خانہ" کی مغفرت کی دعا کی ہے جو صاحبِ ایمان ہوں، زیرِ نظر واقعہ کے بعد کی معلوم ہوتی ہے۔

سچا ہے تجھ سے بہتر فیصلہ کرنے والا کوئی نہیں۔

اس درخواست کے جواب پر غور فرمائیے کہ یہی جواب تاریخ انسانیت میں ایک عظیم الشان انقلاب پیدا کرنے والا تھا۔ ارشاد ہوا۔

قَالَ يٰٓاَيُّهَا نُوْحٌ اِنَّكَ لَكَيْسٌ مِّنْ اَهْلِكَ ۗ اِنَّكَ عَمَلٌۢ غَيْرُ صَالِحٍۭ ۗ فَلَا تَسْئَلْنِ مَا لَيْسَ لَكَ بِهٖ عِلْمٌ ۗ اِنِّىۡ اَعْطٰكَ اَنْ تَكُوْنَتْ مِّنَ الْجٰهِلِيْنَ ۗ (۱۱/۴۶)

(خدا نے) کہا: اے نوح! وہ تیرے اہل میں سے نہیں ہے۔ وہ تو (سرتاپا) عمل بد ہے (یعنی جب وہ تیری راہ پر نہ چلا اور بد عملوں کا ساتھی ہوا، تو فی الحقیقت تیرے حلقہ قرابت سے باہر ہو گیا۔ اب اسے اپنا نہ سمجھ) پس جس حقیقت کا تجھے علم نہیں اس بارے میں سوال نہ کریں تجھے نصیحت کرتا ہوں کہ نادانوں میں سے نہ ہو جانا۔

نسلی امتیاز اور قوموں کی تقسیم | واقعہ تو اتنا سادہ ہے لیکن اس کی اہمیت کا تقاضا ہے کہ آپ

اندکس قدر عظیم النظر حقیقت مضمحل ہے۔ تاریخ انسانیت پر غور کیجئے۔ جب انسانوں نے غاروں اور درختوں کی ابتدائی انفرادی زندگی سے آگے بڑھ کر قبائل کی اجتماعی زندگی شروع کی تو ان میں وجہ جامعیت اشتراک نسل تھی، یعنی ایک مورث اعلیٰ کی اولاد مل جل کر اکٹھی رہتی تھی۔ اس کا نام قبیلہ تھا۔ یہاں ایک قبیلہ وہاں دوسرا قبیلہ۔ باہمی مفاد کے تصادم پر ان قبائل میں جنگ و پیکار کے مظاہرے بھی رونما ہوتے رہتے تھے۔ اس جنگ میں حریف و عریف ہونے کا معیار حق و باطل کا معیار نہ تھا، بلکہ اپنے قبیلہ اور غیر قبیلہ کا معیار تھا، یعنی قبیلہ کا ہر فرد اپنے قبیلہ کے ساتھ ہوتا تھا اور دوسرے قبیلہ کا مخالف۔ یہ تھی انسان کی ابتدائی زندگی۔ اب ہزاروں سال کی تاریخ کے اوراق کو الٹ کر اپنے زمانہ میں پہنچ جائیے جو علم و تمدن کے اعتبار سے اپنے آپ کو ابتدائی دور جہالت سے اتنا مختلف سمجھتا ہے۔ جتنا انسان اپنے آپ کو حیوان سے مختلف قرار دیتا ہے۔ لیکن ذرا غور کیجئے کہ جہاں تک تقسیم انسانی کا تعلق ہے اس دور تہذیب و تمدن کا انسان اُس دور جہالت و ظلمت کے انسان سے کچھ بھی مختلف ہے۔ وہاں انسانوں کی تقسیم قبائل کی رو سے ہوتی تھی، یہاں وہ تقسیم اقوام کی رو سے ہوتی ہے۔ اور قوم کیلئے؟ قبیلہ

کی پھیلی ہوئی شکل۔ یعنی جب ایک قبیلہ بڑا ہو جاتے تو اسے قوم کہا جاتا ہے۔ قوموں کی ابتدائی تقسیم اختلافِ نسب کی رُو سے ہوئی، مثلاً ایرانی، تورانی، سامی، یا اختلافِ رنگ کی بنا پر مثلاً سفید، سیاہ اور زرد اقوام۔ اس بنیادی تقسیم سے آگے بڑھتے تو چھوٹی چھوٹی تقسیمیں جغرافیائی حدود کی رُو سے طے پاتی ہیں، یعنی کسی دریا یا پہاڑ کی حدود کے اندر بسنے والے لوگ دوسری قوم۔ غور فرمائیے! بایں ہمہ ادعائے تہذیب و تمدن انسان ابھی تک اسی پکڑ میں گرفتار ہے جہاں سے اس نے اپنی تمدنی زندگی کی ابتدا کی تھی۔ ذرا یورپ کی تقسیمِ اقوام پر نگاہ ڈالئے اور پھر ان کی سببیت و بہیمیت اور وحشت و درندگی پر غور کیجئے۔

کیا آپ کو آلاتِ حرب و ضرب کی نوعیت اور سامان و ذرائعِ تباہی و بربادی کی ساخت و پرداخت کے علاوہ اُس دورِ جہالت اور اس دورِ تمدن میں کچھ بھی فرق نظر آتا ہے؟ کچھ بھی نہیں! اس لئے کہ انسانی ہیئتِ اجتماعیہ سے متعلق مسائل کا صحیح حل صرف وحی کی روشنی میں مل سکتا ہے اور یورپ اس روشنی سے محروم ہے۔

فِي طُغْيَانِهِمْ يَعْمَهُونَ۔ (۲/۱۵)

آج یورپ جس جہنم کے عذاب میں گرفتار ہے اس کی بنیادی وجہ یہی ہے

نیشنلزم کی لعنت کہ اس نے احترامِ آدمیت کے بجائے قومیت پرستی (NATIONALISM) کو اپنا شعارِ زندگی بنا رکھا ہے، جس کی وجہ سے یہ دنیا انسانوں کی بستی کے بجائے درندوں کا بھڑٹ بن کر رہ گئی ہے۔ یورپ اس قومیت پرستی کے ہاتھوں کس قدر تنگ آچکا ہے، یہ ہم سے نہیں بلکہ خود یورپ والوں کی زبان سے سنتے۔ الفرڈ کوہن اپنی کتاب (THE CRISIS OF CIVILISATION) میں لکھتا ہے۔

قومیت پرستی کا احساس نفرت سے پیدا ہوتا ہے اور عداوت پر پردوش پاتا ہے۔ ایک قوم کو اپنی ہستی کا احساس ہی اس وقت ہوتا ہے جب وہ کسی دوسری قوم سے متصادم ہو۔ پھر ان اقوام کا جذبہ عداوت و پیکار اپنی قومی وحدت کی تکمیل پر ہی ختم نہیں ہو جاتا۔ جوں ہی کوئی قوم اپنے حقِ استقلال و خود مختاری کو مستط کر لیتی ہے تو پھر ان اقوام کو دبا نا شرح کر دیتی ہے جو اپنے لئے خود مختاری کی مدھی ہوں..... ان تمام وجوہات کی بنا پر اس نتیجہ پر پہنچا جائے گا کہ کسی نظامِ حکومت کے لئے قومیت پرستی کی بنیاد بڑی ہی خطرناک ہے۔ (ص ۳۶)

اس سے پیشتر یہی پروفیسر صاحب لکھ چکے ہیں کہ موجودہ دور کی لڑائیوں کی بنا وہ کشمکش اور جذبہ رقابت

و منافست ہے جو مختلف اقوام کے دلوں میں مختلف اقوام کو کچلنے کے لئے پیدا ہوتا ہے (ص ۲)۔ ان مباحث کا اصلی مقام تو حکومت خداوندی کا عنوان ہے۔ لیکن ان اشارات سے یہ حقیقت سامنے آتی ہوگی کہ انسان باہر ہمد و محالے تمدن و تہذیب ہنوز اسی لعنت میں گرفتار ہے جس میں وہ قبائلی زندگی کے دور میں تھا۔ یہ ہے وہ روش جس پر انسان نے اپنی تمدنی زندگی کی بنیاد، تنہا اپنے ذہن کی روشنی میں رکھی۔ اس کے برعکس، اس مسلک حیات کو دیکھتے ہوو جی کی روشنی میں متعین کیا گیا۔ حضرت نوح اپنی قوم کے ایک فرد ہیں لیکن جو نبی ان کی دعوت کی ابتدا ہوتی ہے قوم دو حصوں میں بٹ جاتی ہے۔ ایک وہ جو اس دعوت آسمانی پر ایمان لاتا ہے۔ دوسرا وہ جو اس کی تکذیب و مخالفت کرتا ہے۔ اس دوسرے طبقے میں صاحبان دولت و ثروت ہیں، اونچے گھرانے کے افراد ہیں۔ دوسری طرف مفلس و نادار انسانوں کی جماعت ہے جنہیں اول الذکر طبقہ "اراذل" شمار کرتا ہے لیکن یہ جماعت مومنین (حزب اللہ) اللہ کے کسانوں کی حفاظت اور رسول کی رحمت و شفقت کے سائے میں بڑھتی ہے۔ جماعت مخالفین خود انہی کی قوم کے افراد ہیں۔ یقیناً ان کے رشتہ دار بھی ہوں گے۔ لیکن ان کے ساتھ اب ان کا کوئی تعلق نہیں۔ ان کے تعلقات کی بنیاد اب ایک اور ہی جذبہ ہے اور وہ جذبہ ایمان کا ہے۔ حقی کہ حضرت نوح کا بیٹا بھی چونکہ مکہ میں کی جماعت میں ہے، اس لئے اس قدر قریبی رشتے کے باوجود ان کے "اہل" میں سے قرار نہیں پاتا۔ اب "اہل" اور "غیر" کی تقسیم کا معیار کچھ اور قرار پا چکا ہے۔ اب ان کے "اہل" وہ "غیر" ہیں جن سے اس سے پیشتر قرابت واری کا کوئی تعلق نہ تھا۔ دعوت نوحی سے اس حقیقت عظمیٰ کی ابتدا ہوئی۔ اس سے آگے آپ دیکھیں گے کہ ہر رسول کے زمانہ میں اس تقسیم کے مظاہرے سامنے آتے جاتے گے۔ حضرت لوط کی بیوی اس تقسیم کی رُو سے کفار کی جماعت میں شامل تھی، نبی کے اہل میں سے نہیں تھی۔ حضرت ابراہیم کے باپ اس تقسیم کی رُو سے "غیروں" میں شامل تھے، انہوں میں سے نہیں تھے۔ حضرت موسیٰ کی قوم باوجود اشترک وطن، قوم فرعون سے الگ تھی، لیکن قوم فرعون میں سے جو لوگ اشترک ایمانی میں حضرت

لے نیشنلزم کے متعلق "ابلیس و آدم" میں وحی کے عنوان میں بھی لکھا جا چکا ہے اور اس کے بعد حضرت ابراہیم کے تذکارِ جلیلہ میں بھی اس کا ذکر آئے گا۔ ویسے اگر آپ تفصیلی بحث دیکھنا چاہتے ہیں تو میری کتاب "انسان نے کیا سوچا" ملاحظہ کیجئے۔

نوسٹے کے ساتھ تھے وہ قوم موسیٰ میں سے قرار دیئے گئے۔ یہ سلسلہ اسی طرح وسیع ہوتا چلا گیا تا آنکہ رسول کافۃً للناس کے عہد مبارک میں تمام نوز انسان کی تقسیم اسی اصول کے تحت قرار پا گئی۔ قرآن کریم نے جہاں "قوم الکافرین" کہا ہے تو اس میں دنیا میں ہر گوشے میں بسنے والے کفار آگئے۔ جب "قوم الظالمین" اور "قوم الفاسقین" اور "قوم المدجرین" کہا گیا تو تمام صفحہ ارض کے ظالمین و فاسقین و مجرمین اس جدید "قومیت" کے حلقے میں آگئے۔ اس کے برعکس جب ارشاد ہوا کہ اِنَّمَا الْمُؤْمِنُونَ اِخْوَةٌ (۱۱۰) تو اس قومیت کی عالمگیریت و آفاقیت بھی حد و دنا آشنا اور قیود فراموش قرار پائی۔ لہذا اس اصول کی رُو سے ساری دنیا کے مومن، باوجود اختلاف رنگ و زبان، وطن، نسب ایک قوم کے فرد اور اس کے برعکس دنیا بھر کے منکرین، جماعت مخالف کے افراد۔ ان دونوں جماعتوں میں دنیا بھر کے اشتراک و وجوہات کے باوجود کوئی اشتراک نہیں تا آنکہ وہ آسمانی وجہ اشتراک یعنی ایمان کے رشتہ سے اس قومیتِ حقہ کے رکن نہ بن جاتیں کہ

اندریں راہ فلاں ابن فلاں چیزے نیست

یہ ہے وحی کی روشنی میں معیار قومیت۔ یورپ تو اس حقیقت کو سمجھ نہیں سکتا کہ اس کے پاس وحی کی قندیل آسمانی نہ تھی، لیکن اس شوریدہ بختی کا کیا علاج کہ خود مسلمانوں کا بھی آج یہ عالم ہے کہ یورپ کی تقلید میں اشتراکِ وطن یا نسل کو وجہ جامعیت قرار دے کر قومیت پرستی کو شعارِ ملی بتایا جا رہا ہے، حالانکہ اب یورپ اس غلط معیارِ تقسیم انسانی کے ہاتھوں خود تنگ آچکا ہے اور اس کے اربابِ فکر و نظر قرآنی تعلیم سے غیر شعوری طور پر متاثر ہو کر یا خود زمانہ کے تقاضوں سے مجبور ہو کر (کہ فطرت کے مطالبات اور زمانہ کے تقاضے بھی انسان کو آہستہ آہستہ قرآن کی طرف آنے کے لئے مجبور کر رہے ہیں) اس حقیقت کو محسوس کر رہے ہیں کہ قومیت کی بنیاد وحدتِ افکار (ایمان و مذہب) پر ہی رکھی جانی چاہیے نہ کہ جغرافیائی حدود اور رنگ و نسل پر۔ مشہور فرانسیسی مورخ رینان "ESSAY ON NATIONALITY" میں لکھتا ہے کہ

انسان کی روح دریاؤں کے رُخ اور پہاڑوں کی سمتوں میں مقید نہیں ہو سکتی۔ وطن کی سرزمین انسان کے لئے قائم اور کشمکش کا روبرو کے لئے ایک میدان ہتیا کر دیتی ہے۔ لیکن انسان (اس کے لئے) روح ہتیا کرتا ہے۔ اس مقدس تشکیل کے لئے جسے قوم (یا ملت) کہا جاتا ہے، آدمی ہی سب کچھ ہے۔ مادی اسباب میں سے کچھ بھی اس کے لئے کافی

نہیں ہو سکتا۔

اور (LORD BRYCE) اپنی کتاب (INTERNATIONAL RELATIONS) میں لکھتا ہے کہ

جس چیز پر کسی قوم کی اندرونی اور سب سے گہری زندگی کا انحصار ہے وہ مذہب ہی ہے۔
یورپ کا ایک اور مدبر (HENRY SIDGWICK) اگرچہ مذہب کو قومیت کی بنیاد قرار نہیں دیتا (اس لئے کہ اس کے سامنے یورپ کی مختلف اقوام موجود ہیں جو ایک مذہب (عیسائیت) کے باوجود الگ الگ قومیت کی مدعی ہیں) لیکن جس شے کو وہ قومیت کی بنیاد قرار دیتا ہے وہ اسلام میں مذہب کے سوا اور کچھ نہیں۔ اس کے نزدیک مختلف افراد کے ایک قوم بننے کے لئے ضروری ہے کہ ان میں "من تو شدم تو من شدی" کا شعور پیدا ہو جائے۔ یہ شعور کہ وہ ایک "جسد واحد" کے مختلف اعضاء ہیں..... اگر ان میں یہ شعور موجود ہو تو ہم انہیں ایک قوم کے افراد قرار دیں گے خواہ ان میں کوئی اور وجہ جامعیت ہو یا نہ ہو۔ (ELEMENTS OF POLITICS)۔ اسلام میں یہ شعور یگانگت اس وحدتِ فکر و نظر سے پیدا ہوتا ہے جس کا نام ایمان ہے۔

اس میں شبہ نہیں کہ قرآن کریم مختلف شعوب و قبائل (اقوام و ملل) کا اعتراف (RECOGNISE) کرتا ہے لیکن صرف تعارفی غرض کے لئے، اس سے زیادہ اور کسی مقصد کے لئے نہیں۔ جیسے کسی شخص کے پانچ سات بیٹے ہوں تو وہ تعارف (پہچان) کی خاطر ان کے الگ الگ نام رکھ لیتا ہے یا جس طرح، محض انتظامی غرض کے لئے کسی مملکت کے مختلف خطے (صوبے) بنا دیئے جاتے ہیں اور ان کا کچھ تعارفی نام رکھ لیا جاتا ہے۔ اس اعتبار سے، دنیا کے مختلف خطوں میں بسنے والے ممالک میں تعارفی نشانات کو رواد رکھا جاسکتا ہے۔ لیکن اگر یہ تفریق ایک دوسرے پر فضیلت کا باعث یا قومی عصبیت یا غیرت کا موجب بننے لگے تو یکسر غیر اسلامی ہے اور اس کا مٹانا نہایت ضروری۔ قرآن کریم کی رو سے معیارِ فضیلت فقط تقویٰ ہے اور بس! تمام انسان ایک اصل کی مختلف شاخیں ہونے کے اعتبار سے برابر ہیں۔ اس لئے یہ چیز کہ کوئی شخص کسی آدمی کے گھر میں پیدا ہو گیا ہے یا اس کا وطن کونسا ہے، نہ وجہ امتیاز بن سکتا ہے نہ باعثِ تفریق۔

قرآن کریم نے نہایت واضح الفاظ میں اس حقیقت کو بیان فرمایا ہے۔
يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ

لِتَعَارَفُوا إِنَّ أَعْرَضَكُمْ عِنْدَ اللَّهِ أَنْ تَقْسَمُوا إِنَّ اللَّهَ
عَلِيمٌ خَبِيرٌ ۝ (۲۹/۱۳)

اے نوح انسانی! ہم نے تمہیں (سب کو ایک ہی طرح) مرد اور عورت سے پیدا کیا اور تمہاری
شائیں اور قبیلے بنائے تاکہ تم ایک دوسرے کو پہچان سکو۔ (لیکن یاد رکھو کہ) تم میں سے اللہ کے
نزدیک سب سے معزز وہ ہے جو سب سے زیادہ تقویٰ شعار ہے۔ یقیناً اللہ (سب کو کچھ)

جاننے والا خبردار ہے۔

چونکہ نسل کی بنیاد پر قبائل کی تقسیم میں ایک دوسرے پر برتری اور فضیلت کا امکان زیادہ تھا کہ اونچی
اور نیچی ذاتیں اسی طرح وجود میں آتی ہیں) اس لئے اللہ تعالیٰ نے سب سے پہلی دعوت کے ذکر میں اس
حقیقت کی وضاحت کر دی کہ اگر کسی کا اپنا بیٹا بھی، کسی دوسری آیتذیابو جی (ایمان) کو ماننا ہے تو وہ اور اس کا
باپ دونوں ایک جماعت کے رکن، ایک برادری کے فرد اور ایک قوم کے آدمی نہیں بن سکتے۔

عمل غیر صالح کی ایک اور توجیہ اِنَّهُ عَمَلٌ غَيْرُ صَالِحٍ (۱۱/۴۶) سے بعض حضرات
کا ذہن اس طرف منتقل ہوتا ہے کہ حضرت نوح کا یہ بیٹا ان

کی بیوی کے عمل بد کا نتیجہ تھا۔ اس لئے کہ قرآن کریم میں دوسری جگہ ہے:-

ضَرَبَ اللَّهُ مَثَلًا لِّلَّذِينَ كَفَرُوا امْرَأَتٍ زُوِّجَ وَ امْرَأَتٍ لُّوطٍ
كَانَتْ تَحْتَ عَبْدَيْنِ مِنْ عِبَادِنَا صَالِحَيْنِ فَخَانَتْهُمَا فَلَمَّ يَفِيئًا
عَنْهُمَا مِنَ اللَّهِ شَيْئًا وَ قِيلَ ادْخُلَا النَّارَ مَعَ الدَّٰخِلِيْنَ ۝ (۶۶/۱۰)

ان لوگوں کے لئے جو (حق و صداقت کی دعوت کا) انکار کرتے ہیں، اللہ نوح اور لوط کی بیویوں
کی مثال بیان کرتا ہے۔ وہ ہمارے بندوں میں سے دو صالح بندوں کے زیرِ تحقیر تھیں لیکن انہوں نے
ان کی خیانت کی تو وہ اللہ کے (فیصلہ گئے) مقابلہ میں دونوں ان کے کسی کام نہ آسکے (وہ تباہ
ہو کر رہیں اور رسول کی بیوی ہونے کی حیثیت ان کے کسی کام نہ آسکی) اور (ان سے) کہا گیا کہ
تم دونوں جہنم میں داخل ہونے والوں کے ساتھ داخل ہو جاؤ۔

لیکن حضرت نوح اور حضرت لوط کی بیویوں کی اس "خیانت" سے خیانتِ عصمت مراد لینا دور افتادہ سی
بات ہے۔ چنانچہ خود اس آیت سے متصل آیت۔

وَضَرَبَ اللَّهُ مَثَلًا لِّلَّذِينَ آمَنُوا امْرَأَاتٍ فَرِعُونَ مِ اِذْ قَالَتْ
رَبِّ ابْنِ لِیْ عِندَكَ بَيْتًا رِّی الْجَنَّةِ سَخِیِّ مِنْ فَرِعُونَ وَّ عَمَلِهِ
وَّ سَخِیِّ مِنَ الْقَوْمِ الظَّالِمِیْنَ ؕ (۱۱/۶۶)

اور ایمان والوں کے لئے اشد فرعون کی بیوی کی مثال بیان کرتا ہے۔ جب اس نے عرض کیا
اے میرے رب! میرے لئے اپنے پاس جنت میں گھر بنا اور مجھے فرعون اور اس کے اعمال سے
نجات دے اور مجھے ظالمین کی قوم سے بچائے رکھ۔

ان آیات میں حضرت نوح اور حضرت لوط کی بیویوں کا تقابل، فرعون کی بیوی سے کیا گیا ہے جس سے ظاہر
ہے کہ یہ تقابل یہاں کفر و ایمان کا تقابل ہے، عصمت و بے عصمتی کا نہیں۔ پھر حضرت نوح اور ان کے
بیٹے کا معاملہ کفر و ایمان سے متعلق تھا۔ اگر ان لوگوں کا خیال صحیح تسلیم کر لیا جائے تو اس کے یہ معنی ہوں گے
کہ اگر حضرت نوح کا بیٹا "انہی کا بیٹا ہوتا" تو اسے عذابِ خداوندی سے نجات مل جاتی، خواہ وہ دعوتِ نوحی
کا منکر ہی کیوں نہ ہوتا۔ یہ قرآنی تعلیم کے صریحاً خلاف ہے۔ یہاں تو بتانا ہی یہ مقصود تھا کہ خواہ بیٹا ہی کیوں نہ ہو
اگر جماعتِ مخالف (منکرین) میں شامل ہے تو نسبی تعلق سے کچھ فائدہ نہیں دے سکتا، جس طرح حضرت ابراہیم
کے باپ کو نسبی رشتہ کچھ فائدہ نہ دے سکا۔ اور حضور خاتم النبیین کے عہدِ ہمایوں میں بدروحمین کے میداؤں نے
دیکھ لیا کہ کس طرح نسبی تعلقات ایمانی رشتہ پر قربان کئے جاتے ہیں۔

ان تصریحات سے یہ بھی معلوم ہو گیا کہ حضرت نوح (کے بیٹے کی طرح ان) کی بیوی بھی ایمان نہیں لائی
تھی اور اس کا شہر بھی وہی ہوا تھا جو دوسرے کفار کا ہوا۔ نہ حضرت نوح کا باپ ہونا ان کے بیٹے
کے کام آیا، نہ ان کا خاوند ہونا ان کی بیوی کے کسی کام۔ دین میں باہمی تعلق کی بنیاد ایمان ہے نہ
کہ رشتہ داریاں۔

عذابِ الہی اور مادی اسباب | انکارِ رشد و ہدایت کے سلسلہ میں دوسرا اہم گوشہ عذابِ

یہاں اجمالی اشارات ضروری سمجھے گئے ہیں کیونکہ دعوتِ آسمانی کے سلسلے میں شرح سے اخیر تک
یہ ٹکڑا مشترک ہے۔ قومِ نوح کی غرقابی کے واقعہ پر سب سے موزعانہ نگاہ صرف اتنا بتا سکے گی کہ پانی کا بلا لگنا

طوفان آیا اور (سوائے ان لوگوں کے جو ایک کشتی میں سوار تھے) سب غرق ہو گئے۔ ان کی بستیاں نذرِ سیلاب ہو گئیں۔ سارے علاقہ میں کوئی متنفس باقی نہ رہا۔ جہاں اس شدت کا سیلاب آتا ہے وہاں ایسا ہی ہوتا ہے۔ چنانچہ بعض محققین نے اس امر کی تحقیق کی بھی کوشش کی ہے کہ اس طوفان (DELUGE) کا طبعی سبب کیا تھا۔ مثلاً 'SUSS' کا خیال ہے کہ "خلج فارس کا ساحل کسی عظیم الشان آتش فشاں لہر سے ٹکرایا اور اس کے ساتھ ہی ایک بہت بڑا طوفانِ بادِ تند (CYCLONE) شامل ہو گیا۔

(ENCYCLOPAEDIA OF RELIGIONS AND ETHICS)

لیکن ہم نے دیکھا یہ ہے کہ قرآنِ کریم ان واقعات کا ذکر کس انداز سے اور کس مقصد کے لئے کرتا ہے قومِ نوح کے سلسلہ میں ہم دیکھ چکے ہیں کہ ان کی تباہی سیلاب سے ہوئی۔ اس کے بعد قومِ عاد، قومِ ثمود، قوم لوط وغیرہ کے ضمن میں ہم دیکھیں گے کہ ان کی تباہی زلزلہ کے جھٹکوں، کوہِ آتش فشاں کی شہِ باریوں اور آندھی کے جھکڑوں وغیرہ سے ہوئی یعنی خارجی کائنات کے طبعی حوادث ان کی تباہی کا موجب بنے۔ یہاں سوال یہ پیدا ہوتا ہے کہ کیا یہ حوادث ان کی بد اعمالیوں کا نتیجہ تھے یا انہیں ان کی تباہی کا موجب بنا دیا گیا تھا؟ اس کے لئے سب سے پہلے یہ دیکھئے کہ آج بھی زلزلے آتے ہیں، آتش فشاں پہاڑ پھٹتے ہیں۔ سیلاب بڑے بڑے ملکوں کو تباہ کر دیتے ہیں۔ آندھیوں کے طوفان چلتی ہوئی ریل گاڑیوں کو الٹا کر دیاؤں میں پھینک دیتے ہیں لیکن اس کے ساتھ ہی یہ بھی واقعہ ہے کہ یہ حوادث کسی قوم کی بد عملیوں کا نتیجہ نہیں ہوتے اس لئے کہ ایسا کبھی نہیں ہوتا کہ کسی خاص عطرہ زمین کے انسانوں نے اخلاقی بد عملیاں شروع کیں اور ان پر اس قسم کا طبعی حادثہ وارد ہو گیا۔ یا یہ کہ اس قسم کے حوادث میں صرف بد عمل لوگ ہی تباہ ہوتے ہوں، نیک اعمال والے اس سے محفوظ رہتے ہوں۔ یہ طبعی حوادث دنیا کے ہر خطے میں آتے رہتے ہیں اور ان میں اچھے اور بُرے ہر قسم کے انسان تباہ ہو جاتے ہیں۔ لہذا یہ ظاہر ہے کہ یہ حوادث نہ تو کسی قوم کے غلط اخلاقی اعمال کا نتیجہ ہوتے ہیں اور نہ ہی ان سے صرف بد اعمال لوگ تباہ ہوتے ہیں۔

ابتداءً میرا بھی یہ خیال تھا کہ ان حوادث اور ان اقوام کے اعمال میں ایک بنیادی ربط تھا۔ لیکن قرآن پر مزید غور و تدبیر نے میری راہ نمائی اس طرف کی ہے کہ یہ حوادث ان کے اخلاقی اعمال کا نتیجہ نہیں ہوتے تھے۔ البتہ یہ ان کی تباہی کا ذریعہ بنا دینے جاتے تھے۔ ہوتا یہ تھا کہ اللہ تعالیٰ کی طرف سے آنے والے طبعی حادثہ کا علم، اس رسول کو قبل از وقت مل جاتا تھا اور اس سے کہہ دیا جاتا تھا کہ وہ یا تو اس سے

محفوظ رہنے کی کوئی تدبیر کرے یا اُس سے پہلے اس جگہ سے نکل کر اپنے ساتھیوں سمیت دوسری جگہ چلا جائے۔ چنانچہ ہم نے حضرت نوح کے تذکرہ میں دیکھا ہے کہ انہیں اس آنے والے طوفان کا علم قبل از وقت دے دیا گیا اور کہہ دیا گیا کہ وہ اس سے بچنے کے لئے کشتی بنالیں۔ وہ اپنے مخالفین کے سامنے کشتی بنانے میں مصروف تھے۔ لیکن چونکہ ان مخالفین کا انداز ہی یہ ہو گیا تھا کہ وہ ان کی ہر بات کو غلط بات سمجھتے اور اس کی تکذیب کرتے تھے، اس لئے وہ بجائے اس کے کہ حضرت نوح کی بات کو سچا سمجھ لیتے، اُلٹا ان کا مذاق اڑانے لگے۔ چنانچہ سیلاب اپنے وقت پر آیا۔ حضرت نوح اور ان کی جماعت اس کشتی کے ذریعہ اس تباہی سے محفوظ رہ گئے اور باقی قوم غرق ہو گئی۔ لہذا ان حوادث کے ذریعے ان اقوام کی تباہی میں اگر کوئی "ما فوق الفطرت" عنصر تھا تو اتنا کہ اس رسول کو آنے والے حادثہ کا علم قبل از وقت دے دیا جاتا تھا اور وہ اپنی اور اپنی جماعت کی حفاظت کا مناسب انتظام کر لیتا تھا۔ لیکن نبی اکرم کے زمانہ میں مخالفین کی تباہی کے لئے یہ ذریعہ اختیار نہیں کیا گیا۔ اور چونکہ نبی اکرم کے بعد کوئی نبی نہیں آسکتا اس لئے اب اس قسم کے حوادث کے قبل از وقت علم مل جانے کا بھی سوال نہیں پیدا ہوتا۔ لہذا اب قوموں کی تباہی کی یہ صورت اس شکل میں باقی نہیں رہی جس شکل میں یہ اقوام سابقہ کے سامنے آیا کرتی تھی۔ قرآن نے قوموں کی موت اور زندگی کے ابدی قوانین دے دیئے ہیں اور یہ بتا دیا ہے کہ جو قوم ان قوانین کے مطابق زندگی بسر کرے گی اسے زندگی کی خوشگواریاں نصیب ہو جائیں گی، جو ان کے خلاف جائے گی وہ تباہ اور برباد ہو جائے گی۔ جو قوم اپنے معاشرہ کی عمارت غلط بنیادوں پر استوار کرتی ہے وہ اپنے غلط نظام کی وجہ سے تباہ ہو جاتی ہے۔ اس کی تباہی خود اس غلط معاشرہ کی بنیادوں کے اندر مضمر ہوتی ہے اس کا نام قانونِ مکافاتِ عمل ہے، یعنی قوموں کے اجتماعی اعمال ان کی زندگی اور موت کا باعث بنتے ہیں اور یہ نتائجِ خدا کے اس قانون کے مطابق مرتب ہوتے ہیں جن میں کوئی رقوم بدل نہیں کر سکتا نہ ہی کسی میں یہ وقت ہے کہ وہ ان قوانین کے نتائج کو بدل دے۔ قوموں کے عروج و زوال کے فیصلے اسی غیر متبدل قانون کے مطابق ہوتے ہیں اور اسی کو ان کی "تقدیر" کہا جاتا ہے۔

لہذا اقوام سابقہ کی تباہی اور اقوام حاضرہ کی ہلاکت کے سلسلہ میں اس اہم حقیقت کو ہمیشہ پیش نظر رکھنا چاہیے۔ قرآن اقوام سابقہ کا تذکرہ اس لئے کرتا ہے کہ بتایا جائے کہ انہوں نے صحیح نظامِ زندگی کی دعوت کو نہ مانا اور اس دعوت دینے والوں کی مخالفت کی اور وہ تباہ و برباد ہو گئے۔ اصل مقصد ان کی غلط

روش زندگی کی طرف توجہ منعطف کرانا ہے۔

جو کچھ اوپر کہا گیا ہے اسے ذرا واضح الفاظ میں یوں سمجھئے کہ:

(۱) دنیا میں طبعی واقعات (PHYSICAL EVENTS) قوانینِ فطرت کے مطابق واقع ہوتے

رہتے ہیں۔ کسی قوم کی بد اخلاقی یا حسنِ اخلاق کا ان پر اثر نہیں پڑتا۔

(۲) طبعی حوادث (سیلاب، زلزلہ، آندھیاں، جھکڑ، خشک سالی وغیرہ) سے حفاظت (یا ان کی وجہ سے پہنچے ہوئے نقصان کا ازالہ) طبعی اسباب و ذرائع سے ہی کیا جاسکتا ہے۔ اس میں کبھی (مذہب کی زبان میں) نیک عمل یا بد عملی کو کوئی دخل نہیں ہوتا۔ ایسا البتہ ضرور ہوتا ہے کہ جس قوم میں اجتماعی بد کرداری (CORRUPTION) آجاتے یا جو قوم (مثلاً) عیش و عشرت میں غرق ہو کر اپنے ملک کے نظم و نسق کی طرف سے غافل ہو جائے تو ان کی اس بد نظمی کی وجہ سے اس قسم کے طبعی حوادث ان کی تباہی کا موجب بن جاتے ہیں، یعنی یہ حوادث رونما تو ان کی اس طبعی بد نظمی کی وجہ سے نہیں ہوتے لیکن ان کی بد نظمی کی وجہ سے ان کا نقصان سخت ہوتا ہے جس کی وجہ سے بعض اوقات وہ قوم تباہ ہو جاتی ہے۔ جو قوم اپنے نظم و نسق کو درست رکھے وہ اس قسم کے نقصانات سے یا بالکل محفوظ رہ سکتی ہے یا ان کا ازالہ بوجھل کر لیتی ہے۔

یہی پہلے ہوتا تھا، یہی اب ہوتا ہے۔ اس "سنت اللہ" میں کوئی تبدیلی نہیں ہوتی۔ (۳۵/۴۳)۔

(۳) اقوامِ سابقہ جب آرام طلبی، سہل انگاری اور عیش سامانی کی زندگی میں جذب ہو جاتی تھیں تو وہ اپنے اجتماعی نظم و نسق کی طرف سے غافل ہو جاتی تھیں۔ خدا کے رسول، محض واعظ نہیں ہوتے تھے۔ وہ قوموں کو ان کی اس قسم کی بد عملیوں سے بھی آگاہ کرتے تھے لیکن قوم ان کی ایک نہیں سنتی تھی اور رفتہ رفتہ حالت یہ ہو جاتی تھی کہ وہ ان کی ہر بات کا مذاق اڑاتی تھی۔

(۴) حضراتِ انبیاء کرامؑ یا تو اپنی نگہ دور رس سے یا خدا کی طرف سے وحی کی بنا پر کسی آنے والے طبعی حادثہ کو ذرا پہلے بھانپ کر لیتے تھے۔ وہ قوم کو اس سے آگاہ کرتے اور کہتے کہ وہ اپنی حفاظت کا سامان کر لیں۔ لیکن وہ اپنی غوغائے سرکشی اور ہٹ کی بنا پر کان نہ دھرتے۔ نتیجہ یہ کہ حضراتِ انبیاء کرامؑ اپنے اور اپنی جماعت کے بچاؤ کا انتظام کر لیتے اور باقی ماندہ (سرکش) قوم اس حادثہ کی وجہ سے تباہ ہو جاتی۔

یہی کچھ اُس زمانے میں ہوتا تھا، یہی کچھ آج ہوگا۔ آج ان اقوام کو متنبہ کرنے والے "رسول" نہیں ہوں گے، انہی کے دیدہ در ہوں گے۔ بحران کی مان لے گا، تباہی سے بچ جائے گا۔ جو نہ مانے گا تباہ ہو جائے گا اور یہی

اجتماعی ہوگی۔ جس قوم کے انجنیز بند کی تعمیر کے وقت سیمنٹ کی جگہ ریت استعمال کریں گے وہ قوم سیلاب کی نذر ہو جائے گی۔ قوم کا جرم یہ تھا کہ اس نے ایسا انتظام کیوں نہ کیا کہ سیمنٹ کی جگہ ریت کا استعمال نہ ہو۔

حضرت نوح نے دعا کی تھی کہ

وَقَالَ نُوحٌ رَبِّ لَا تَذَرْنِي عَلَى الْأَرْضِ مِنْ الْكَافِرِينَ دَيَّانًا ۝۱ (۴/۲۶)

اور نوح نے دعا کی، اے اللہ ان نہ ماننے والوں میں سے ایک کو بھی زمین پر باقی نہ چھوڑو۔

بعض لوگ اس سے یہ نتیجہ اخذ کرتے ہیں کہ یہ طوفان عالمگیر
کیا طوفانِ نوح عالمگیر تھا؟

تھا اور تمام صفحہ ارض اس کی پلیٹ میں آگیا تھا اور روئے زمین پر کوئی ذی روح باقی نہیں رہا تھا سوائے حضرت نوح اور ان کے ساتھیوں کے جو کشتی میں سوار تھے۔ یہ خیال صحیح نہیں اور دانتہ یا غیر شعوری طور پر تورات سے مستعار لیا گیا ہے۔ تورات (کتابِ پیدائش) میں لکھا ہے کہ خداوند خدا نے کہا کہ میں چالیس دن اور رات متواتر زمینہ برساؤں گا اور ہر اس ذی روح کو جسے میں نے پیدا کیا ہے روئے زمین سے فنا کر دوں گا۔ (پیدائش ۷/۴) چنانچہ چالیس شب و روز کی بارش کے بعد ایک سو پچاس دن تک طوفان کا پانی موجیں مارتا رہا اور ساتویں مہینے سفینہ نوح اراط کی پہاڑیوں پر جا کر رُکا اور دسویں مہینے میں جا کر پہاڑ کی چوٹیاں دکھائی دیں۔ (پیدائش ۸/۵-۷) اور جب زمین نئے سرے سے خشک ہوئی تو جو جاندار کشتی نوح میں تھے ان کے علاوہ اور کہیں کوئی متنفس باقی نہ تھا (پیدائش ۲۱-۲۲)۔ لیکن قرآن کریم نے کہیں ایسا نہیں کہا۔ برعکس اس کے یہ ظاہر ہے کہ حضرت نوح کا مخاطب اپنی قوم سے تھا۔ ان کی دعوت انہی کے لئے تھی اور اس دعوت کی تکذیب بھی انہی کی طرف سے ہوئی۔ لہذا یہ تباہی بھی انہی پر وارد ہوئی۔ باقی دنیا کا اس کے ساتھ کوئی تعلق نہ تھا۔ طوفانِ نوح کی آماجگاہ وہی وادی تھی جہاں یہ قوم آباد تھی۔ باقی رہا یہ کہ حضرت نوح نے اپنی دعا میں یہ کہا تھا کہ

رَبِّ لَا تَذَرْنِي عَلَى الْأَرْضِ مِنْ الْكَافِرِينَ دَيَّانًا ۝۱ (۴/۲۶)

اے میرے رب ان نہ ماننے والوں میں سے کسی کو بھی ارض پر باقی نہ چھوڑو۔

تو اس میں (الْأَرْضِ) سے مراد تمام صفحہ ارض نہیں بلکہ وہ ملک ہے جس میں وہ قوم بستی تھی۔ قرآن کریم میں متعدد شواہد موجود ہیں جن میں: 'الْأَرْضِ' سے مراد ایک خاص علاقہ ہے۔ مثلاً قصہ حضرت موسیٰ

میں فرمایا ہے کہ۔

وَ اِنَّ فِرْعَوْنَ لَعَالِي فِي الْاَرْضِ ﴿١٠٨٣﴾

اور اس میں شک نہیں کہ فرعون ملک (مصر) میں بڑا ہی سرکش بادشاہ تھا۔ یہاں الارض ملک مصر کے لئے آیا ہے کیونکہ یہ ظاہر ہے کہ فرعون کی سرکشی اور تمرو اور غلبہ و تسلط تمام روئے زمین پر نہیں تھا، بلکہ ایک خاص ملک کے اندر محدود تھا۔ اسی طرح حضرت داؤد کے متعلق فرمایا،

يٰۤاٰدُۡدُ اِنَّا جَعَلْنَاكَ خَلِيْفَةً فِى الْاَرْضِ فَاخْذُكُمۡ بَيْنَ النَّاسِ

پالْحَقِّ (۳۸/۲۶)

اے داؤد! ہم نے تجھے ملک (ارض) میں حاکم بنایا ہے۔ سو لوگوں کے درمیان حق کے ساتھ فیصلہ کرو۔

یہاں بھی ظاہر ہے کہ حضرت داؤد کی سلطنت تمام صفحہ ارض پر نہیں تھی، بلکہ ایک خاص خطہ ملک میں تھی۔ لہذا ان مقامات میں الارض سے مراد تمام روئے زمین نہیں، بلکہ وہ خاص علاقہ ہے جس سے واقعہ زیر نظر کا تعلق ہے۔ یہی مفہوم قصہ حضرت نوح میں "الارض" سے ہے۔

حضرت نوح کے متعلق قرآن کریم میں ہے۔

وَ لَقَدْ اَرْسَلْنَا نُوحًا اِلٰى قَوْمِهٖ فَلَمَّثَ فِيْهِمْ اَلْفَ سَنَةٍ

اِلَّا خَمْسِيْنَ عَاقًا ط (۲۹/۱۴)

اور ہم نے نوح کو اس کی قوم کی طرف بھیجا اور وہ ان میں پچاس برس کم ہزار سال رہا۔

اس سے یہ سوال پیدا ہوتا ہے کہ کیا حضرت نوح کی عمر ساڑھے نو سو سال کی تھی؟ اگر تورات کی جاتیے تو حضرت نوح آدم سے دسویں پشت میں آتے ہیں اور ان تمام کی عمریں آٹھ آٹھ نو سو

سوال کی لکھی ہیں۔ چین کے مذہب **TAOISM** کا ایک بہت بڑا مبلغ **KWANG** چوتھی صدی قبل مسیح میں گذرا ہے۔ یہ وہ بتانے کے بعد کہ عمر بڑھانے کا کیا طریقہ ہے، لکھتا ہے کہ

میں بارہ سو سال سے اسی طریق کے مطابق زندگی بسر کر رہا ہوں اور اس پر بھی میرا جسم

رُو بہ انخطاط نہیں ہوا۔

لیکن قدیم زمانہ کی تاریخ میں بادشاہوں کی عمریں عام طور پر بہت لمبی لمبی لکھی گئی ہیں۔ اب ان روایات سے یہ مفہوم لیا جاتا ہے کہ اس زمانہ میں کسی مورثِ اعلیٰ کی عمر سے مقصود یہ ہوتا تھا کہ اس کے خاندان میں حکومت کتنے عرصہ تک رہی۔ یہ عرصہ حکومت اس مورثِ اعلیٰ کی عمر لکھا جاتا تھا، یعنی خاندان کے بجائے خاندان کے مورثِ اعلیٰ کا نام ہی کافی سمجھا جاتا تھا۔ اس اعتبار سے قیاس یہی ہے کہ حضرت نوح کی عمر سے مراد وہ زمانہ ہے جس میں ان کی تعلیم جاری رہی۔ زیرِ نظر آیت میں ہے۔

فَلَيْتَ فِيهِمْ أَلْفَ سَنَةٍ إِلَّا خَمْسِينَ عَامًا (۱۴۷/۳۹)

اس میں ایک ہزار کے ساتھ سَنَةٍ کا لفظ آیا ہے اور خَمْسِينَ کے ساتھ عَامًا کا۔ سَنَةٍ اور عَامًا دونوں کے معنی سال ہیں اس فرق کے ساتھ کہ سَنَةٍ بالعموم اس سال کو کہتے ہیں جس میں سختیاں آئیں اور عَامًا خوشحالی کے سال کو کہتے ہیں۔ اس اعتبار سے اس آیت کا مطلب یہ بھی ہو سکتا ہے کہ ان کی تعلیم پہلے پچاس سال تو نہایت عمدگی سے جاری رہی لیکن اس کے بعد ان کے مقبوعین پر سختیوں کا دور شروع ہو گیا۔

اس ساڑھے نو سو برس کی مدت کو حضرت نوح کے زمانہ شریعت پر اس لئے بھی قیاس کیا جاسکتا ہے کہ مندرجہ صدر آیت کے بعد ہی حضرت ابراہیمؑ کا ذکر شروع ہو جاتا ہے اور تورات کی رُو سے حضرت نوح اور حضرت ابراہیمؑ کے زمانہ میں نو سو باون سال کا فرق ہے۔ اگرچہ خود تورات اور تاریخ کے دیگر شواہد کی روشنی میں دیکھا جائے، تو حضرت ابراہیمؑ کا زمانہ قریب اڑھائی ہزار سال قبل مسیح کے لگ بھگ متعین ہوتا ہے۔

اس سلسلہ میں ایک اور چیز بھی غور طلب ہے۔ عربی لغت میں سَنَةٍ کا اطلاق فصل پر بھی ہوتا ہے جو سال میں چار ہوتی ہیں، یعنی چار فصلوں کا ایک سال ہوتا ہے۔ اس اعتبار سے أَلْفَ سَنَةٍ کے معنی ہوں گے اڑھائی سو سال۔ اور عَامٌ پورے سال کو کہتے ہیں، اس لئے اگر خَمْسِينَ عَامًا (پچاس سال) کو اس میں سے منہا کر دیا جائے تو باقی دو سو سال رہ جاتے ہیں اور اتنی عمر کچھ ایسی مستبعد نہیں۔

بہر حال یہ ہنوز تاریخ کے قیاسات ہیں اور چونکہ قرآن نے ان حضرات کے زمانہ کے متعلق بحث نہیں کی، اس لئے ان قیاسات میں سے جو کبھی حقیقت کے قریب ہوں (یا بعد کے انکشافات نہیں ایسا

ثابت کر دیں) انہیں درست سمجھا جائے گا۔

یہ ہے قوم نوح کی داستانِ عبرت انگیز جسے اللہ تعالیٰ نے حضور پر وحی فرمایا:۔
 تِلْكَ مِنْ أَنْبَاءِ الْغَيْبِ نُوحِيهَا إِلَيْكَ ۚ مَا كُنْتَ تَعْلَمُهَا أَنْتَ
 وَلَا قَوْمُكَ مِنْ قَبْلِ هَذَا ۗ فَاصْبِرْ ۗ إِنَّ الْعَاقِبَةَ لِلْمُتَّقِينَ ۝ (۳۹) (اسے پیغمبر! یہ غیب کی خبروں میں سے ہے جسے ہم وحی کے ذریعے تجھے بتلا رہے ہیں۔ اس سے پہلے نہ تو یہ باتیں تو جانتا تھا اور نہ تیری قوم۔ پس تو ان تاریخی شواہد کی روشنی میں اپنے منصب پر استقامت سے ہمارے انجام کار متقیوں ہی کے لئے ہے۔

عیسائی معترضین اکثر کہا کرتے ہیں کہ حضرت نوح اور ان کی قوم کے قصے نبی اکرم کے زمانہ میں عام طور پر مشہور تھے اور یہود اور عیسائی علماء اکثر ان کا تذکرہ کرتے رہتے تھے۔ اس لئے حضور اور اہل عرب ان سے واقف تھے۔ پھر یہ کہنا کس طرح درست ہے کہ یہ وہ امورِ غیب ہیں جن سے نہ نبی اکرم آگاہ تھے نہ ان کی قوم۔ اس میں شبہ نہیں کہ اس زمانے کے لوگ ان قصص کی عمومی حیثیت سے متعارف تھے لیکن جو تفصیل قرآن کریم نے بیان فرمائی ہیں، نہ صرف یہ کہ وہ زبانِ زدِ خلاق ہی نہ تھیں بلکہ یہودیوں اور عیسائیوں کے لٹریچر میں بھی موجود نہ تھیں۔ قصہ قوم نوح کا ماخذ تورات ہی ہو سکتی ہے۔ لیکن ذرا تورات کے بیان کردہ قصے اور قرآن کریم

کا مقابلہ کر کے دیکھئے، حقیقت واضح طور پر سامنے آجائے گی کہ (اس) **تورات کی تفصیل** تورات میں ذہن انسانی کی فسانہ طرازی کا کس قدر دخل ہے اور قرآن کریم کے بیان میں کس قدر صداقت و پاکیزگی ہے۔ قصص قرآن کا ایک خاص اسلوب یہ ہے کہ ان سے مؤرخانہ وقائع نگاری مقصود نہیں ہوتی، بلکہ قصہ کی صرف وہی کڑیاں بیان کی جاتی ہیں جن سے کوئی نہ کوئی اہم نتیجہ اخذ کیا جانا مطلوب ہو۔ قصہ قوم نوح میں اہم نکات یہ ہیں کہ حضرت نوح نے اپنی قوم کو خدائے واحد کی اطاعت کی دعوت دی۔ قوم کے سرکش اور متمرّد طبقہ نے اس دعوت کی تکذیب و مخالفت کی اور جب پانی سر سے گذر گیا تو وہ قوم طوفان کے ذریعے ہلاک ہو گئی۔ اب دیکھئے کہ بائبل طوفان کی وجہ کیا بیان کرتی ہے۔ تورات کی کتاب پیدائش میں ہے۔

اور خداوند خدائے دیکھا کہ زمین پر انسان کی بدی بہت بڑھ گئی اور اس کے دل کے تصور اور خیال

روز بروز صرف بد ہی ہوتے ہیں ۵ تب خداوند زمین پر انسان پیدا کرنے سے پچھتا تا اور نہایت دل گیر ہوا ۵ اور خداوند نے کہا کہ میں انسان کو جسے میں نے پیدا کیا زمین پر سے مٹا ڈالوں گا۔ انسان کو اور حیوان کو بھی اور کیڑے مکوڑے اور آسمان کے پرندوں تک کیونکہ میں ان کے بنانے سے پچھتا تا ہوں ۵ مگر نوح پر خداوند نے مہربانی سے نظر کی: (پیدائش ۵-۸/۶)

ذرا غور فرمائیے۔ تورات کا بیان یہ ہے کہ (معاذ اللہ۔ معاذ اللہ) خالق ارض و سموات نے بنانے کو تو یہ مخلوق بنا دی لیکن بنانے کے بعد اس پر سخت پشیمان اور متاسف ہوا اس لئے اس نے فیصلہ کر دیا کہ میں اپنی مخلوق کو صفحہ ارض سے نابود کر دوں گا۔ یہ کتاوہ "مقصودِ عظیم" جس کے لئے طوفانِ نوح برپا کیا گیا۔

(۲) کتابِ پیدائش کے مذکورہ صدر بیان، نیز اس کے دیگر بیانات سے ظاہر ہے کہ تورات کی رو سے طوفانِ نوح عالمگیر حیثیت رکھتا تھا کیونکہ خدا نے یہ کہا تھا کہ صفحہ ارض پر جس قدر ذی روح موجود ہیں وہ ان سب کو تباہ کرنا چاہتا ہے۔ اس طوفان کی عالمگیریت کا نظریہ تاریخی تحقیقات کے سامنے نہیں ٹھہر سکا۔ چنانچہ انسا سیکولوجیا آف ریجنز اینڈ ایٹھکس کا مضمون نگار عنوان "طوفان" DELUGE کے تحت لکھتا ہے کہ ایک عالمگیر طوفان کا عقیدہ اربابِ تحقیق و خبر کے نزدیک بالکل مرفوع اقلیم ہے۔

اس کے برعکس (جیسا کہ ہم اوپر لکھ چکے ہیں) قرآن کریم کی رو سے یہ طوفان صرف قومِ نوح کے علاقے میں آیا تھا نہ کہ ساری دنیا پر اور یہ وہ حقیقت ہے جس کی تائید تاریخی شواہد اور اثری انکشافات سے ہوتی جا رہی ہے۔

(۳) تیسرا اہم نکتہ پسر حضرت نوح کا واقعہ ہے جس کے متعلق قرآن کریم میں بتایا گیا ہے کہ اُس کے غیر صالح اعمال اُسے کس طرح لے ڈوبے اور نبی کا نسبی تعلق بھی اسے مکافاتِ عمل سے نہ بچا سکا اور وہ اپنا ہوتے ہوئے کیسے غیر بن گیا۔ لیکن اب دیکھئے کہ بائبل میں پسر نوح کا واقعہ کن الفاظ میں مذکور ہے۔ کتابِ پیدائش کے نوں باب میں ہے:-

اور نوح کھیتی باڑی کرنے لگا اور اس نے ایک انگور کا باغ لگایا ۵ اور اس کی مے پنی کر نشے میں آیا اور اپنے ڈیرے کے اندر آپ کو ننگا کیا۔ اور کنعان کے باپ عام نے اپنے باپ کو ننگا دیکھا اور اپنے دو بھائیوں کو جو باہر تھے خبر دی ۵ تب تم اور یافث نے ایک کپڑا لیا اور اپنے دونوں گانڈھوں پر دھرا اور کچھلے پاؤں جا کے اپنے باپ کی برہنگی کو چھپایا۔ پر ان کی پیٹھ اس کی طرف تھی کہ انہوں نے اپنے باپ کی برہنگی کو نہ دیکھا ۵ جب نوح اپنے نشے سے ہوش میں آیا تو جو اس کے چھوٹے

بیٹے نے اس کے ساتھ کیا تھا معلوم کیا ہے تب وہ بولا کہ کنعان ملعون ہو۔ وہ اپنے بھائیوں کے غلاموں کا غلام ہو گا۔ پھر بولا خداوندِ تم کا خدا مبارک اور کنعان اس کا غلام ہو ۵۔ خدا یافت کو پھیلانے اور وہ سم کے ڈیروں میں رہے اور کنعان اس کا غلام ہو۔ (کتاب پیدائش ۲۰-۲۴/۹)

یہاں تین چیزیں قابلِ غور ہیں۔ اول عام کا تصور یہ بتایا گیا ہے کہ اس نے اپنے باپ کا شر دیکھ لیا، لیکن اس کی سزا کا کچھ ذکر نہیں۔ دوسرے یہ کہ تصور عام کا ہے لیکن لعنت اور پھٹکار کا سزا اور اس کا بیٹا قرار دیا جاتا ہے اور تیسری (اور سب سے اہم) شق یہ کہ (معاذ اللہ۔ معاذ اللہ) خدا کے ایک برگزیدہ رسول کو ایک ایسی ہیبت میں پیش کیا گیا ہے جس سے سعید فطرت کا تصور بھی کانپ اٹھے۔ اس کے برعکس قرآن کریم نے حضرت نوح کی جس مقدس سیرت کو پیش کیا ہے اس سے ان کی رفعتِ مرتبت اور علو مدارج درخشندہ و تابناک صورت میں آنکھوں کے سامنے آجاتے ہیں۔ قرآن کریم ہمیں بتاتا ہے کہ حضرت نوح خدا کے برگزیدہ بندے تھے۔

إِنَّ اللَّهَ اصْطَفَىٰ آدَمَ وَ نُوحًا وَ آلَ إِبْرَاهِيمَ وَ آلَ عِمْرَانَ
عَلَى الْعَالَمِينَ ۝ (۳/۳۲)

بلاشبہ یہ واقعہ ہے کہ اللہ نے آدم اور نوح کو اور ابراہیم اور عمران کے گھرانوں کو تمام دنیا میں برگزیدگی عطا فرمائی۔

وہ عبدِ شاکر تھے۔

ذُرِّيَّةَ مَنْ حَمَلْنَا مَعَ نُوحٍ ۗ إِنَّهُ كَانَ عَبْدًا شَكُورًا ۝ (۱۱۴/۳)

تم ان لوگوں کی نسل ہو جنہیں ہم نے (طوفان کی ہلاکت سے نجات دی تھی اور) نوح کے ساتھ کشتی میں سوار کرایا تھا! اور وہ ہمارا ایسا بندہ تھا جس کی سعی و عمل حسنِ نتائج سے بھلے ہوئے تھے۔

خدا کے مومنین کی جماعت میں سے تھے۔

وَ لَقَدْ نَادَيْنَا نُوْحًا ۖ فَلَمَّعَمَ الْجِبُّونَ نَاصِبًا..... إِنَّهُ مِنْ
عِبَادِنَا الْمُؤْمِنِينَ ۝ (۳۷/۸۱-۸۵)

اور یقیناً نوح نے ہمیں پکارا۔ سو ہم کیسے اچھے پکار کا جواب دینے والے ہیں اور ہم نے اسے اور اس کے پیروؤں کو کربِ عظیم سے نجات دی۔

اور اس کی نسل کو ہی باقی رہنے والوں میں رکھا اور آنے والوں میں اس کا (نیک) نام باقی رکھا۔ نوح پر اقوامِ عالم میں سلام ہو۔ اس طرح ہم مخلص بندوں کو جزا دیا کرتے ہیں۔ وہ ہمارے مومن بندوں میں سے تھا۔

وہ حضرت ابراہیمؑ کی طرح خدا کے رسول تھے۔

وَلَقَدْ أَرْسَلْنَا نُوحًا وَإِبْرَاهِيمَ وَجَعَلْنَا فِي ذُرِّيَّتِهِمَا النُّبُوَّةَ
وَالْكِتَابَ فَمِنْهُمْ مُّهْتَبِينَ ۚ وَكَثِيرٌ مِّنْهُمْ فَاسِقُونَ ۝ (۵۷/۲۶)

اور ہم نے نوح اور ابراہیم کو رسول بنا کر بھیجا اور ان کی نسل میں نبوت اور کتاب کو جاری رکھا۔ سو ان (کی ذریت) میں سے ہدایت پر بھیجے ہیں اور اکثر ان میں سے فاسق ہیں۔

خدا نے ان کی پکار کو مانا اور اسے شرفِ قبولیت سے نوازا۔

وَلَوْحًا إِذْ نَادَىٰ مِنْ قَبْلُ فَاسْتَجَبْنَا لَهُ فَنَجَّيْنَاهُ وَأَهْلَهُ
مِنَ الْكَرْبِ الْعَظِيمِ ۚ (۲۱/۷۶) ذ (۳۷/۷۶)

اور (اسی طرح) نوح کا معاملہ (بھی یاد کرو) جو ان (نبیوں) سے پیشتر کا ہے، جب اس نے ہمیں پکارا تھا (تو دیکھو) ہم نے اس کی پکار سن لی اور اسے اور اس کے گھرانے کو ایک بڑی ہی سختی سے نجات دیدی۔

اور یہ اس لئے کہ آپ احکاماتِ الہیہ کے سچے فرمانبردار پیکرِ تسلیم و رضا اور مظہرِ اطاعت و انقیاد تھے۔ (۷۱-۷۳)

م آیت (۱۰/۷۲) میں **مِنَ الْمُسْلِمِينَ** کے ٹکڑے پر غور کیجئے۔ اس چھوٹے سے ٹکڑے کے اندر بڑے بڑے حقائق جھلکتے نظر آئیں گے۔ سب سے پہلے یہ کہ مقامِ نبوت وہ مقام ہوتا ہے جہاں خدا کے قوانین و احکام کی کامل اطاعت ہوتی ہے اور یہی وہ چیز ہے جس میں صحیح اختیار کی پوری شان جلوہ ریز ہوتی ہے۔ پھر یہ کہ قرآن کریم نے جس سب سے پہلے رسول کا ذکر کیا ہے اس کا نام بھی مسلم قرار دیا ہے۔ اس کے بعد آپ دیکھیں گے کہ اس سلسلہ ذریعہ میں ہر مقام پر اللہ کے برگزیدہ انسان اسی گرامی مرتبتِ خطا سے پکارے جائیں گے کہ اسی میں تکمیلِ شرفِ انسانیت کا راز ہے اور اس کے بعد یہ کہ جو پیغام حضرت نوح سے شروع ہوا وہ بھی اسلام ہی تھا اور جس کی تکمیل حضورِ نبویؐ مرتبت کے عہدِ ہایوں میں ہوئی وہ بھی اسلام ہی تھا۔ گویا سلسلہ رسالت و نبوت کی داستانِ قدسی اسلام اور امتِ مسلمہ ہی کی داستان ہے۔

لہذا، تورات کے بیان اور قرآن کے بیان میں جو فرق ہے وہ واضح ہے۔ بنا بریں یہ کہنا کہ قرآن میں مذکور واقعہ تورات سے اخذ کیا گیا ہے، جہالت پر مبنی ہے۔

یہ ہے تذکرہ حضرت نوح کا جن کی ذریت میں تمام انبیائے امم سامیہ آئے جن کا ذکر جلیل آئینہ اوراق کے لئے وجہ زینت و مایہ افتخار ہوگا۔

أُولَئِكَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ مِنْ ذُرِّيَّةِ
آدَمَ قَدْ مِمَّنْ حَمَلْنَا مَعَ نُوحٍ (۱۹/۵۸)

یہ انبیاء میں سے وہ ہیں جن پر اللہ نے انعام کیا آدم کی نسل سے اور ان سے جنہیں ہم نے نوح کے ساتھ (کشتی میں) سوار کیا تھا۔

یہی بنی اسرائیل کے مورثِ اعلیٰ تھے۔

ذُرِّيَّةً مِّنْ حَمَلْنَا مَعَ نُوحٍ ۗ إِنَّهُ كَانَ عَبْدًا شَكُورًا (۱۷۳)

تم (اے بنی اسرائیل) ان لوگوں کی نسل ہو جنہیں ہم نے (طوفان کی ہلاکت سے نجات دی تھی اور) نوح کے ساتھ (کشتی میں) سوار کرایا تھا۔ وہ ایک عبدِ شکور تھا۔

انہی کی نسل آگے بڑھ کر مختلف ندیوں اور دریاؤں کی صورت میں صفحہ ارض پر پھیلی۔

وَجَعَلْنَا ذُرِّيَّتَهُ هُمُ الْبَاقِينَ ﴿۱۷۴﴾

اور ہم نے اسی نسل کو باقی رہنے والوں میں سے بنایا۔

تاریخ کے پارینہ اور منتشر اوراق اور اثری انکشافات کے منقوش خط و خال آہستہ آہستہ اسی موسمِ اولیٰ کی طرف لئے جا رہے ہیں۔ معلوم نہیں جب یہ تحقیقات اپنی تکمیل تک پہنچیں گی تو اس عہدِ کهن کے متعلق کیا کیا امور منصفہ شہود پر آئیں گے۔ سرِ دست، اربابِ نظر کے لئے یہ حقیقت بھی کچھ کم اہمیت نہیں رکھتی کہ طوفان (FLOOD) کی داستانیں دنیا کے قریب قریب تمام اقوام کے ہاں پائی جاتی ہیں۔ بابل کے کھنڈرات میں آج سے قریب چار ہزار سال پیشتر کی ایک نظم ملی ہے جو ایک عظیم الشان طوفان کا ذکر کرتی ہے۔ یونان، ایران، ہندوستان، چین، حتیٰ کہ امریکہ کے باشندوں کے ہاں، اساطیرِ الاولین میں طوفان کا تذکرہ موجود ہے۔ ہندوؤں کی پرانی کتابوں میں یہ قصہ بڑے دل چسپ انداز میں مذکور ہے۔ ست پت برہمن میں ہے کہ ایک دن منو جی

کے لئے غسل کا پانی لایا گیا، تو اس میں سے ایک مچھلی ان کے ہاتھ میں آگئی۔ مچھلی نے کہا کہ اگر آپ آزادانہ طور پر میری پرورش کریں تو میں آپ کو ایک طوفانِ عظیم سے نجات دلا دوں گی۔ منوجی نے اس کی خواہش کے مطابق اسے آزاد کر کے سمندر تک پہنچا دیا اور اس کی ہدایت کے بموجب ایک کشتی بنائی۔ جب طوفان آیا تو سمندر سے وہی مچھلی برآمد ہوئی اور منوجی نے اپنا جہاز اس کے سینگوں سے باندھ دیا جو اسے شمالی پہاڑوں کی چوٹی پر لے گئی۔ بھگوت پران میں ہے کہ ایک دفعہ جب برہما (یعنی خدا) سو رہے تھے تو ایک دیو ویدوں کو چڑھا کر لے گیا۔ ہری جی نے مچھلی کا بھیس بدل کر یہ راز ستیہ ورت کو بتا دیا جو پانیوں کا بادشاہ تھا۔ ہری جی اور اس دیو کی لڑائی ہوئی۔ اس میں ہری جی نے ایک عظیم الشان طوفان بلائی۔ گیزر برہما کے اس دیو کو شکست دی۔

اسی طرح باقی اقوام و ملل میں بھی طوفان کے قصے افسانوں کے رنگ میں باقی رہ گئے ہیں۔ کیا معلوم آنے والے انکشافات، ان مختلف ممالک و متنوع مقامات کے اندر پھیلے ہوئے قصوں کی قدر مشترک کے متعلق کیا کچھ ظاہر کریں۔ بہر حال قرآن کریم میں جس طوفان کا قصہ مذکور ہے اُسے ہم اوپر دیکھ چکے ہیں وہ آپ "پرانا قصہ" نہیں، اقوام و ملل کی حیات و موت کی زندہ کہانی ہے جس کے آئینے میں تقدیرِ اِمام کے خطوط اُبھر کر سامنے آجاتے ہیں۔

ہم نے شروع میں لکھا ہے کہ قرآن میں سلسلہٴ انبیاءِ کرام کے تذکرہ کا آغاز حضرت نوح کے قصہ سے ہوتا ہے۔ ہمارے ہاں عام طور پر حضرت آدم کو سب سے پہلے نبی تصور کیا جاتا ہے اور اس سے مراد لے جاتے ہیں وہ "آدم" جو جنت سے نکلے تھے۔ "جنت سے نکلنے والے آدم" کے متعلق ہم "ابلیس و آدم" میں تفصیل سے بتا چکے ہیں کہ وہ کسی خاص فرد کا ذکر نہیں بلکہ خود نوحِ انسانی کا ذکر ہے۔ وہ کسی خاص فرد "آدم" کی کہانی نہیں، خود "آدمی" کی سرگذشت ہے۔ قرآن میں آدمی کے بجائے آدم کا لفظ آیا ہے۔ اس لئے "جنت سے نکلنے والے آدم" سب سے پہلے نبی نہیں ہیں۔ البتہ سورۃ آل عمران میں ہے۔

إِنَّ اللَّهَ اصْطَفَىٰ آدَمَ وَ نُوحًا..... (۳/۳۲)

اس میں آدم کا لفظ نوح کے ساتھ آیا ہے اور ان کے لئے لفظ اصْطَفَىٰ آیا ہے۔ اگرچہ اس لفظ سے بالضرور نبوت ہی مراد نہیں۔ قرآن میں یہ لفظ غیر انبی کے لئے بھی آیا ہے۔ لیکن اگر اس سے نبوت ہی مراد لے لی جائے، تو اس آیت (۳/۳۲) سے زیادہ سے زیادہ یہ مترشح ہوگا کہ حضرت نوح سے پہلے جو انبیاء گزرے تھے یا جو ان کے ہم عصر تھے، ان میں سے کسی کا نام آدم بھی ہوگا۔ (انگریزی زبان میں اب بھی لوگوں کے نام ADAM

ہوتے ہیں۔ یہ آدم بہر حال، جنت سے نکلنے والے آدم نہیں تھے۔ (جیسا کہ اوپر لکھا گیا ہے) وہ آدم کوئی ایک فرد نہیں تھا۔ ویسے بھی قصہ آدم میں جس معصیت کا ذکر ہے (یعنی خدا کے حکم سے دیدہ دانتہ سرکشی) وہ کسی نبی کے شایانِ شان نہیں ہو سکتی۔ اس کے مرتکب عام آدمی ہی ہو سکتے ہیں۔

خلاصہ مبحث | انسانی آبادی کی ابتداء کس خطہ زمین اور کونسی نسل سے ہوئی، یہ مسئلہ ایک مدت سے ارباب علم و تحقیق کے پیش نظر ہے۔ لیکن اب فیصلہ کارخ اسی طرف ہے کہ اس کی ابتداء عرب کے علاقہ سے ہوئی جہاں کی سامی نسل آنے والی تہذیب و تمدن کی موتس تھی۔ اسی قوم میں دجلہ و فرات کی وادیوں میں آج سے قریب چھ سات ہزار سال پیشتر حضرت نوح مبعوث ہوئے۔ معلوم ہوتا ہے کہ اس زمانہ میں اس قوم میں طبقات کی تقسیم اور پیشوں کے اعتبار سے تفریق و تمیز شروع ہو چکی تھی۔ ارباب اقتدار و ثروت نے اس دعوت انقلاب کی مخالفت کی جو حکومت و اختیار اور رزق کے مشیروں کو ان سے چھین کر خدا کے قانون کے سپرد کر دینے کا مدعی تھا۔ نچلے طبقہ کے لوگوں نے اس دعوت پر لبیک کہا اور یوں دو محاذ بالمقابل قائم ہو گئے۔ جب اربابِ سطوت و اقتدار کا جور و استبداد حد سے بڑھ گیا اور اس امر کا یقین ہو گیا کہ ان کا ناسور لا علاج ہے تو مکافاتِ عمل کے اٹل قانون کے ماتحت حضرت نوح اؤ ان کے ساتھیوں کو کشتی میں سوار کر کے بچالیا گیا اور باقی سب نذر طوفان ہو گئے۔ مخالفین میں حضرت نوح کا اپنا بیٹا بھی تھا اور آپ کی بیوی بھی۔ لیکن انہیں نبی کی قرابت واری اس ہلاکت و تباہی سے نہ بچا سکی جو ان کی سرکشی کا نتیجہ تھا۔ قرآن کریم نے یہ کہہ کر کہ وہ درحقیقت حضرت نوح کے "اہل" میں سے نہ تھے، دنیا میں انسانوں کی تقسیم کا ایک ایسا بنیادی اصول سلنے کر دیا ہے جس نے نسلی، جغرافیائی، لسانی، وطنی حدود و قیود کو مٹا کر ساری تقسیم و تفریق سزب اللہ اور حزب الشیطان کے اصول پر رکھ دی ہے۔

قصہ حضرت نوح کی تفصیل تو رات میں بھی ہیں۔ لیکن ان تفصیل کو دیکھنے سے یہ حقیقت سامنے آجاتی ہے کہ ان میں ذہن انسانی کی افسانہ طرازیوں نے کس درجہ دخل اندازی کی ہے اور یوں آسمانی تعلیم کو کس طرح مسخ کر کے رکھ دیا ہے۔

"طوفان" کا تذکرہ قریب قریب دنیا کی ہر قوم کے اساطیر الاولین میں پایا جاتا ہے۔ اس سے ذہن اس طرف منتقل ہوتا ہے کہ مزید تاریخی تحقیقات اور اثری انکشافات تمام روئے زمین کی آبادی کی اصل کو شاید

اس خطہ کی طرف مرکوز کریں جس میں طوفانِ نوح برپا ہوا تھا۔

اس مقام پر یہ بھی دیکھنا چاہیے کہ حضرت نوح نے جس تعلیم کی دعوت دی اس کی مخالفت قوم کے اربابِ دولت و اقتدار کی طرف سے ہوئی۔ ظاہر ہے کہ اگر یہ تعلیم محض "خدا کی پرستش" کے متعلق ہوتی تو اس کی نفی خصوصیت سے اربابِ دولت و اقتدار کی طرف سے کیوں ہوتی۔ پرستش کے معاملہ میں تو عوام سب سے زیادہ متشدد ہوتے ہیں یہ مخالفت ان کی طرف سے ہونی چاہیے تھی۔ لیکن قرآن بتاتا ہے کہ عوام تو اس دعوت کے ساتھ تھے اور اوپر کا طبقہ اس کا مخالف تھا۔ اس سے صاف ظاہر ہے کہ یہ دعوت ایسی تھی جس سے اربابِ دولت و اقتدار کے مفاد پر زبرد پڑتی تھی۔ اس لئے وہ اس کی مخالفت میں ایڑھی چوٹی کا زور لگاتے تھے۔ حقیقت یہ ہے کہ حضراتِ انبیائے کرام جس انقلاب کی طرف دعوت دیتے تھے اس کا بنیادی اصول یہ تھا کہ رزق کے سرچشموں کو افراد کے پنجے سے چھڑا کر قانونِ خداوندی کے تابع کر دیا جائے تاکہ وہ تمام نوعِ انسانی کی پرورش کا ذریعہ بن سکیں۔ یہی وہ دعوت ہے جس کی مخالفت ہمیشہ اربابِ حکومت اور سربراہانِ طبقہ کی طرف سے ہوتی رہی اور ہوتی رہے گی۔ قرآن نے سب سے پہلی دعوت میں اس کشمکش کا ذکر کیا ہے اور یہی کشمکش اس کے بعد ہر دعوت میں نظر آئے گی۔

